


# DAWL FRANGISKAN

LEHEN  
IL-KAPUĊĊINI  
MALTIN





**Qoxra:**  
**Affresk tat-Trinità**

#### **BORD EDITORJALI**

Leonard Falzon OFMCap (Direttur u Editor)  
Andrè Azzopardi OFMCap (Viċi-Editor)  
Krispin Tabone OFMCap  
Frans Abela Giusti OFMCap  
Wistin Attard OFMCap  
Martin Micallef OFMCap  
Dorian Holland OFS  
Robbie Mamo

#### **DIREZZJONI U AMMINISTRAZZJONI**

Kunvent tal-Kapuċċini,  
Floriana - VLT 14  
Tel: 2123 3874/2122 5525/2123 4949  
e-mail: leofalzon@waldonet.net.mt

ISSN 1811-5373

#### **DISINN U LAYOUT**

Robert Tabone - Mob: 9947 3763

#### **MITBUGH**

P.E.G. Ltd., San Ġwann. - Tel: 2144 0083


Kull korrispondenza, artikli, kitbiet u ittri  
biex jidhru fid-DAWL FRANĠISKAN  
għandhom jiġu indirizzati lill-Editor.  
Id-Direzzjoni ttrisserva d-dritt li tippubblika  
fid-DAWL FRANĠISKAN dawk l-artikli, ittri  
jew tagħrif iehor li jidhrilha li jkunu jaqblu  
max-xejra tar-rivista.

© Dawl Franġiskan 2005  
Publikazzjoni Franġiskani Kapuċċini

#### **Hlas ta' l-Abbonament: Lm 4 fis-sena.**

Kull offerta, barra mill-hlas,  
hi milqugħa bhala għajnuna  
għall-Missjoni, li għandha  
tintbagħat lid-Direttur


**Ċentru Missjoni  
Kapuċċini  
Kunvent tal-Kapuċċini  
Floriana - VLT 14**



**4**




**10**



**18**



**22**



**28**

# WERREJ

- 3 L-Imnarja - Dawl li għadu jixgħel**  
minn P. Leonard Falzon OFMCap
- 4 Il-Fdal ta' Iżrael**  
minn P. Donat Spiteri OFMCap
- 6 Teleskopju fuq il-Hajja**  
minn P. William Axiaq OFMCap
- 9 Ġifra**  
minn Br Eric Vella OFMCap
- 10 Jum il-Missjoni tal-Kapuċċini**  
minn Valerie Martinelli Lofaro
- 12 Is-sehem ta' l-Adulti fil-logħob tat-tfal**  
minn Colin Calleja
- 14 Katekezi fuq l-Ewkaristija**  
minn P. Martin Micallef OFMCap
- 16 Il-Qima lejn San Franġisk t'Assisi fil-Knejjes Maltin (26)**  
minn Br Andrè Azzopardi OFMCap
- 18 Twegiba**  
minn P. William Axiaq OFMCap
- 19 Mużew Provinċjali**
- 20 It-Tarka u x-Xabla**  
minn Dr Tonio Piscopo MD, MRCP (UK), DTM&H (Lond.)
- 21 Is-Self**  
minn Dr Hugh Grima LL.D.
- 22 Viżta fraterna fil-Viċi Provinċja - Kenja (1)**
- 25 Lejn Alla bl-Isport (14)**  
minn Joe Attard
- 26 Kuba**  
minn P. Phillip Cutajar OFMCap
- 27 Karizma Franġiskana (4)**  
minn P. Frans Abela Giusti OFMCap
- 28 Islam: Il-Hames Kolonni**  
minn P. Joe Buttigieg OFMCap
- 30 Tisliba u Rokna għat-Tfal**  
minn P. Wistin Attard OFMCap
- 31 Vokazzjonijiet**
- 32 Boroż ta' Studju**

**“O Alla li tista’ kollox, li l-Appostli qaddisa tiegħek, Pietru u Pawlu, tawk ġieħ bix-xhieda tagħhom: aghmel li l-Knisja tiegħek, imsaħħa bit-tagħlim u l-eżempju tagħhom, u magħquda bil-Ispirtu tiegħek, tibqa’ dejjem wieqfa fuq il-blata li hu Ġesù Kristu, li hu Alla u miegħek ighix u jsaltan flimkien ma’ l-Ispirtu s-Santu, għal dejjem ta’ dejjem. Amen”**

Din ta’ fuq hija t-talba li għal xi żmien kienet il-wahda uffiċjali tal-Knisja fil-festa tal-martirju ta’ l-Appostli San Pietru u San Pawl. Għalina l-Maltin din hijameqjusa bhala l-festa ta’ l-Imnarja.

F’din it-talba nsibu elementi siewja li joffrulna fuq xiex nirriflettu u nattwaw f’għemilna. Ċert li Alla, fil-kobor tiegħu, japprova li aħna nagħtuh ġieħ. Dan il-ġieħ lil Alla m’hu se jziedlu xejn, iżda mhux hekk għalina. Meta jiena/ aħna, b’għemilna nkunu ta’ ġieħ lil Alla jfisser li dak li għamilna huwa s-sewwa, li Alla jstimulana għalih u japprova. Minn dak li hu sewwa, l-ewwel li jibbenefika minnu hu dak il jagħmlu: Intl, Jlen... Dan f’haġġitna jsehh biss meta r-rieda t’Alla, kif murija fl-Evangġelju, titwettaq f’dak li naħsbu, ngħidu u nipproġġettaw.

L-Appostli Pietru u Pawlu għoġbu lil Alla bix-xhieda li taw permezz tal-Kelma (il-predikazzjoni ta’ l-Aħbar it-Tajba) li ssiġġillaw b’haġġithom. Huma kienu dawl. Huma stess iltaqgħu ma’ Ġesù Kristu (il-Kelma t’Alla) u laqgħuh f’qalbhom billi kienu ta’ qadi għall-popli li għexu fosthom u magħhom. Dawk minna, li mnebbħa mill-Kelma t’Alla u mhux mill-istint egoistiku ta’ akkwist ta’ flus, prestiġġju jew poter, li huma elementi għal kollox f’konfront ma’ l-Evangġelju, ikunu qegħdin isarrfu Ewkaristija minn ċelebrazzjoni f’azzjoni. Dawn jipprezentaw ruħhom għal qadi ta’ min hu fil-bżonn bla ebda pretenzjoni li jroddulhom lura. Ikunu ta’ dawl għal min ikun fid-dell jew fid-dlam. Ikunu nsara. Ikunu qegħdin jagħmlu festa f’qalbhom għax iġarrbu l-ferħ.

Il-proposta ta’ Ġesù lil kull min jagħzel li jgħix l-Evangġelju hija li jkun dawl għall-oħrajn: **“Intom id-dawl tad-dinja; ma tistax tinħeba belt li qiegħda fuq għolja. U ma jixgħlux musbieħ u jqegħduh taħt il-kejl, imma fuq l-imnarja biex jagħti d-dawl lil kull min hu fid-dar. Hekk għandu jiddi d-dawl tagħkom quddiem in-nies, biex jaraw l-għemil tajjeb tagħkom u jfaħħru ‘l missierkom li hu fis-smewwiet” (Mt 5:15-16).**

L-isem imnarja jaf l-oriġini tiegħu, skond uħud, lill-kelma luminaria, li tfisser mixegħla. L-Imnarja, li l-isfond tagħha huwa fis-silta ta’ l-Evangġelju ta’ fuq, hija l-festa tal-martirju ta’ San Pietru u San Pawl, 29 ta’ Ġunju, u msejha hekk għax fiha kienet issir mixegħla fuq is-swar ta’ l-Imdina.

Din l-okkażjoni toffrilna stedina li fil-kobor tal-protagonisti tal-festa, l-Appostli Pietru u Pawlu, inkunu aħna wkoll strument li jdawwal lill-familja Maltija, il-postijiet tax-xogħol u ta’ rikreazzjoni bi mġiba li tirrifletti dawl li għadu jixgħel.

**Missier qaddis, aghmel li aħna wkoll nimxu fuq l-eżempju ta’ l-Appostli tiegħek u nosservaw bil-fedeltà l-Evangġelju ta’ Kristu. •**

# L-IMNARJA

# Dawl li għadu jixgħel



# IL-FDAL TA' IZRAEL

**Fil-Bibbja, l-aktar fil-kotba tal-Profeti, jissema hafna "il-fdal ta' Izrael". Il-profeti jaghtuh importanza fit-thabbir tagghom. Imbagħad San Pawl ukoll jibni duttrina shiha fuq il-kunċett tal-fdal ta' Izrael. Tajjeb inkunu nafu sewwa x'fehmu jfissru b'din l-espressjoni.**

Nibdew bil-kelma "fdal" (bil-Lhudi xe'ar). Din hi kelma li tidhol fil-vokabularju tal-gwerer u tisser 'il ftit nies li jibqghu hajjin wara xi taqbida qalila jew wara l-waqgħa ta' xi belt f'idejn l-ghedewwa. L-akbar telfa kienet tkun jekk l-ghadu rebbieh kienx jasal biex jeqred għal kollox il-poplu jew ir-razza u ma jhallilux tama li jerġa' jqum (ara Is 14:22; Ġer 11:23; Ezek 25:16). Kienet tkun qerda totali, mewt għal dejjem bħal dik ta' Sodoma u Gomorra (Is 1:9; 2Pt 2:6).

It-tema tal-fdal ta' Izrael tidhol sewwa fir-Rivelazzjoni tal-Pjan ta' Alla, li hu pjan ta' salvazzjoni. Alla ħalaq il-bniedem mhux għall-mewt iżda għall-hajja. Imma l-bniedem għażel il-mewt meta għażel li ma joqgħodx għal-liġi ta' Alla u għoġbu jinqata' minnu li hu l-ghajn tal-hajja. Madankollu Alla ndaħal biex isalvah. Hawn jibda d-dramm tas-salvazzjoni.


Billi l-bniedem rasu iebsa u mqareb bħal tifel bla għaqal, baqa' jimxi fit-triq tat-telfien. Blex lreġġgħu lura u jqabbdu t-triq tas-salvazzjoni, Alla, bħal missier twajjeb, kellu hafna drabi jaqbad il-bastun u jsawwat bih 'l ibnu mqareb mhux biex jeqirdu, imma biex isalvah (Lhud 12:7). Bħal bidwi li jiżbor is-siġra u jqaċċat minnha l-friegħi mhux biex joqtolha, iżda biex jagħtiha ħajja ġdida (Ġw 15:2).



Din hi l-figura tar-rakkonti tal-kastigi ta' Alla li fuqhom naqraw hafna fil-Bibbja. Il-kastig, fejn hemm bżonn, hu l-metodu tal-pedagoġija ta' Alla għas salvazzjoni tal-bniedem. Biex isalva, jelimina. Jiżbor, iqaċċat, isawwat imma jhalli l-fdal biex fuqu jibni mill-ġdid u bih jibda holqien ġdid.

Dan hu s-sens ta' l-istorja tad-Dilluvju (Ġen 6-8). Qerda totali ta' dak il-poplu kollu barra minn Noè u l-ftit membri tal-familja tiegħu. Minn dan il-fdal il-Mulej beda familja ġdida ta' bnedmin. Hekk tkompli l-istorja ta' Izrael mis-sejha ta' Abraham 'il quddiem. Abraham ukoll, u l-familja tiegħu, kienu fdal, għax meta Alla għażel lilu, warrab l-ohrajn kollha.

Imma l-istorja tal-fdal daħlet l-aktar fi żmien is-slaten ta' Izrael u ta' Ġuda u saret tema dominanti fit-thabbir tal-profeti li dehru fi



żmienhom. Fil-biċċa l-kbira tagħhom, is-slaten kienu hżiena; mexxew hażin il-poplu u beghduhom minn Alla u mil-liġi tiegħu. Kif kienet miexja l-istorja, kien jidher ċar li kienet se twassal għall-waqgħa tas-saltna u għall-qerda tal-poplu. Dan habbru il-profeti. Imma habbru wkoll li kellu jibqa' fdal ċkejken mill-poplu, li bih Iżrael jerga' jqum b'hajja ġdida.

Il-kastig wasal fis-sena 578 QK bil-waqgħa ta' Ġerusalem u bl-eżilju tal-poplu f'Babilonja. Iżrael intemm kważi għal kollox. F'għajnejn il-bnedmin ma kinitx tidher tama ta' qawmien. Imma fil-pjan ta' Alla, l-eżilju sar biex il-poplu jindem u jissaffa u minnu johroġ fdal li jkun il-bidu ta' poplu ġdid.

**“U jġri dakinhar li l-fdal ta' Iżrael u l-bqija ta' dar Ġakobb ma jibqgħux iżjed jistrieħu fuq min sawwathom... Fdal jerga' lura, il-fdal ta' Ġakobb lejn Alla, il-Qawwi tagħhom”** (Is 12:20-21). Hekk ukoll profeti oħra fissru l-kastig ta' l-eżilju ta' Babilonja (Ġer 23:3; Mik 4:7 u oħrajn) U hekk sar

Fid-dawl ta' l-interpretazzjoni profetika ta' l-istorja nistgħu naghżlu tliet aspetti tal-fdal ta' Iżrael:

- il-fdal storiku – dawk 'il ftilt il baqgħu haġġin u reġgħu lura f'arthom wara l-eżilju (Is 4:22, 37; Ġer 23:3-8);
- il-fdal eskatoloġiku – dawk li fl-aħħar jiem jaslu għas-salvazzjoni mwiegħda lil Iżrael (Mik 5:6-7; Sof 3:11-13);
- il-fdal messjaniku – dawk li bil-harsien tal-liġi ta' Alla jerggħu jqajmu u jibnu l-poplu tiegħu, Iżrael. Dan il-fdal hu ppersonifikat fil-figura kollettiva


tal-“Qaddej tal-Mulej”, li “jqajjem it-tribù ta' Ġakobb u jreġġa' lura l-fdal ta' Iżrael” (Is 29:3-6; 53:10-12).

Aktar tard il-profeti harsu 'l quddiem lejn iż-żmien li fih mal-fdal ta' Iżrael jingħaqdu l-ġnus pagani wkoll u jsiru flimkien il-poplu wiehed ta' Alla. **“Jiena nibgħat lil xi whud mill-fdal ta' Iżrael għand il-ġnus... u lejn xtut imbiegħda li qatt ma semgħu bija”** (Is 66:19; lak 9:7).

Din in-nota ta' l-aħħar iddahhalna fit-tema tal-fdal ta' Iżrael fit-Testment il-Ġdid. L-awturi tat-Testment il-Ġdid jagħrfu li l-fdal messjaniku mħabbar mill-profeti seħħ bl-opra tal-Messija Ġesù (Lq 13:29; Rum 2:28; Gal 6:16).

Hu l-aktar San Pawl li jiżviluppa dan il-kunċett f'Rm 9:11. Bis-saħħa tal-ftit Lhud li emmnu f'Ġesù Kristu – li f'sens messjaniku huma l-fdal ta' Iżrael – sehħew il-wegħdiet ta' Alla lil Abrahm u l-barka għaddiet lill-popli kollha li emmnu f'Ġesù Kristu. Il-pagani li emmnu ngħaqdu magħhom u saru flimkien magħhom Iżrael il-ġdid. San Pawl iġib l-eżempju tal-fergħa ta' żebbuġa salvaġġa li titlaqqam fis-siġra t-tajba. Hekk il-pagani bil-fidi tagħhom f'Ġesù Kristu saru haġa waħda mal-ftit Lhud Insara u permezz tagħhom daħlu fil-poplu l-ġdid ta' Alla.

Il-fdal veru ta' Iżrael hu fuq kollox Ġesù Kristu nnifsu, nisel Abraham, u miegħu l-ftit mil-Lhud li emmnu fih. Dan hu l-fdal ta' Iżrael fis-sens messjaniku u Nisrani. Minnu hareġ Iżrael il-ġdid, magħmul mil-Lhud u l-pagani li emmnu fi Kristu. •



# TELESKOPJU FUQ IL-HAJJA...



**Fi ktieb li ġie f'idejja dan l-aħħar qrajt dan il-kliem: "The faith of many people collapses and the loyalty of many people grows cold because they have not thought things out and thought them through." Dak li l-awtur tal-ktieb jgħid dwar x'jistax jgħirilha l-fidi tan-nisrani jekk ma jagħraf x'jaħseb dwarha u jaħseb fil-fond, hekk jgħirilha hajjitna jekk ma nagħrfux naħsbu bis-serjetà dwar il-fatti li jkun qegħdin jgħru madwarna.**

## SENA EWKARISTIKA

Kif nafu l-Papa Ġwanni Pawlu II, wara li kien hareġ l-Enċiklika *Ecclesia de Eucharistia* f'April 2003, f'Ottubru tas-sena l-oħra ppubblika ltra Appostolika *Mane Nobiscum, Domine* li biha fetax ufficijalment is-sena ta' l-Ewkaristija, li tagħlaq f'Ottubru li ġej.

It-tna-x il-xahar dedikati għall-Ewkaristija jisfidawna biex naraw x'minnha l-fidi u l-qima tagħna lejn dan il-misteru kbir tar-religjon li nistqarru.

Nghiduha kif inhi: hawn hafna abbużi fil-konfront ta' l-Ewkaristija, abbużi mhux fost ċerti fidili biss, imma saħansitra fost xi saċerdoti u persuni kkonsagrati 'l Alla b'titlu ġdid u speċjali. Hawn nuqqas ta' rispett lejn Kristu fl-Ewkaristija li hemm b'zonn ilkoll kemm ahna nintebhu bih u nikkoreġuh.



Huma f'it dawk li jafu jittqarbnu sew fuq idejhom u anki mhux fuq idejhom. Il-mod kif nitqarben, kif niehu l-ostja minn fuq il-pala ta' idejja x-xellugija; il-mod kif niftaħ halqi u nohroġ il-sieni juru kemm għandi qima jew le lejn l-Ewkaristija; il-manjiera li biha nitla' nitqarben biċ-*chewing gum* f'halqi jew bis-swaba ta' idejja fiċ-ċinta tal-qalziet; id-dehra ta' bniedem jarmi s-saħħa tiela' jittqarben qisu mitruħ juru li hafna nsara ma tantx għandhom idea kbira ta' Kristu preżenti realment fl-Ewkaristija.

Anki l-verità li hafna ma jghidux Amen malli s-saċerdot jghidilhom: Il-ġisem ta' Kristu jew inkella jghiduha minn taht l-ilsien jew bla ebda enerġija spiritwali tirrifletti nuqqas ta' twemmin fl-Ewkaristija.

Haġa oħra. Ġaladarba t-tqarbin jaħbat fl-aħħar tal-quddiesa, din il-haġa ma tantx tgħin lin-nies biex jibqgħu fil-knisja biex jagħmlu r-ringrazzament. Imma mhux sew wiehed għadu kemm jittqarben, tarah johroġ bil-ġiri mill-knisja, imur jixtri l-pastizzi minn fuq jew minn taht iz-zuntier u erhilu joqgħod jiekolhom fost hafna ċajt u tpaċpiċ ma' shabu. Lanqas ma hu sew li wiehed nhar ta' Hadd ifittex jittqarben halli jmur lura f'postu malajr kemm jista' jkun u, sakemm jispiċċa t-tqarbin, joqgħod iqalleb il-gazzetti li jkun xtara qabel ma mar il-knisja. Min jagħmel hekk għadu ma jafx kemm hi haġa sabiha u qaddisa tingabar fik innifsek wara li titqarben u thalli l-Mulej ikellmek. Il-Kurat ta' Ars kien qal li biżżejjed tqarbin wahda biex tagħmilna qaddisin. Forsi mhux veru?

Lanqas hu sew li xi whud ma jridux jittqarbnu kif titlobhom li għandhom jittqarbnu l-Knisja bil-liġijiet liturgiċi tagħha, jgħifieri li jhallu s-saċerdot ipoġġilhom l-ostja fuq il-pala ta' idejhom ix-xellugija u mbagħad jaqbduha bid-devozzjoni biż-żewġt iswaba tat-tarf ta' idhom il-leminija u jittqarbnu biha. Xi whud imma qabel ma jittqarbnu tarahom ibusu l-ostja jew l-ostja jahtfuha b'halqhom minn fuq il-pala ta' idejhom jew iroddu s-salib biha qabel ma jittqarbnu biha... Irridu nifhem li iżjed ma nagħmlu bħalma suppost jagħmlu l-bqija tan-nies, iżjed jaqbel lilna. Din il-haġa tirrifletti sew fuqna.

Il-konferenzi, il-korsijiet, is-seminars u l-irtiri fuq l-Ewkaristija matul din is-sena dedikata lill-Ewkaristija huma b'zonnjużi hafna. Minghajr tagħlim ma nistghux napprezzaw il-kontenut tal-fidi tagħna. Imma d-diskors jekk ma jwassalniex biex inbiddu l-atteggjamenti u l-imġiba fil-kuntatt tagħna ma' Kristu fl-Ewkaristija ma jkun jiswa' xejn.

Min hu responsabbli jrid itambar ta' spiss - naturalment minghajr tghajjir, imma b'hafna herqa pastorali - fuq dak li għidt l-attenzjoni dwaru f'din ir-riflessjoni.

**Mulej, gaghlni nifhem li l-mod u l-manjiera li bihom nitla' nitqarben minnhom infushom juru nemminx jew le fl-Ewkaristija.**

## AHJAR MILL-COUCH TAL-PSIKJATRA

Tletin sena ilu kien gie ppubblikat ktieb mitqalu deheb bit-titlu *The Triumph of the Therapeutic*. Philip Rieff, l-awtur tal-ktieb, isostni li l-fatt li hafna nies qegħdin ifittxu fejqan privat ġej prinċipalment mill-fatt l-ieħor

li s-sens komunitarju naqas fostna. F'dawk il-parroċċi u lokalitajiet fejn hemm sens qawwi ta' komunità, l-insara u n-nies tal-post ma tantx ifittxu l-psikjatra. Il-problemi li jinqalghulhom hafna drabi jsolvuhom lhom shabhom stess tal-komunità. Ghandna l-kelma ta' Alla li sseddaq dan kollu: **"Huk imweġġa' jsir għalik bħal belt qawwija"** (Prov 18:19). Il-bniedem ta' llum imtaqqal kif inhu bil-problemi tal-hajja ghandu b'zonn it-terapija permezz ta' l-involvement tiegħu fil-hajja pubblika. Ghandu b'zonn johroġ minn over-concentration u jidhol tassew fil-hajja tal-komunità, jiġifieri f'relazzonijiet ta' intimità f'postha.

Ir-ritmu u s-sahha emozzjonali li toffri l-komunità ma joffruhomx biss is-seduti analitiċi, psikoterapewtiċi u d-drugs. Nies morda b'depressjoni, ossessjonijiet, paranoja u l-bqija żgur jibdeu ifiqu, malli jibdeu jidhlu fil-hajja tal-komunità u jieħdu sehem attiv fiha, għalkemm dan ma japplikax għal kull każ. Dan jiksibuh żgur bis-sahha tal-komunità bla ma jberbqu flushom għand ċerti professjonisti.

Ghalina l-insara dak li qed nipprova ngħid ifisser li l-hajja ekkleżjali, il-hajja tal-parroċċa

għandha kapaċità enormi biex tfejjaq l-emozzjonijiet morda tagħna.

F'artiklu istruttiv fuq l-Osservatore Romano, edizzjoni Ingliża, qrajt dan li ġej: *"We become emotionally well, steadier, less obsessed, less slave of our own restlessness, and more able to become who and what we want to be by participating within the life of the Church. Monks, with their monastic rhythm, have long understood this: namely, that program, rhythm, public participation, the demand to show up, and the discipline of the community bell have kept many a man and woman sane, not to mention relatively happy. Regular reception of the Eucharist, regular prayers with others, regular church meetings, and regular duties and responsibilities within a community or family not only nurture the soul, but also keep us sane and steady. Private therapy can sometimes be helpful in supplementing this, but Church life, with its regular rhythms and demands, can help provide a steadiness that's not available on a therapist's couch."*

Il-Knisja tibqa' dejjem post ta' salvazzjoni!



**Mulej, nemmen li inti waqqaft il-Knisja biex tkun qawwa ta' salvazzjoni, l-aktar bil-liturġija organizzata tagħha.**

## DJAR INDAF IMMA MAHMUĠIN

Fil-preżent hawn hafna diskors fuq l-ekoloġija. Hemm hafna




bżonn inżommu l-ambjent ta' madwarna nadif. Il-Ministeru tal-biedja u l-ambjent, is-Sinodu Djoċesan u d-diversi Ghaqdiet li qeghdin jahdmu għall-ambjent iżjed f'saħħtu, kollha jhegġuna biex nagħmlu hekk. *Bill Boards* fit-toroq jagħmlu l-istess u stickers ta' xummiemu kienu xebgħu jtamburlna dwar hekk. Fejn hemm l-indafta hemm il-paċi.

F'Malta u Għawdex hawn hafna djar mqaxxin. Il-kapaċità tal-mara Maltija u Għawdxija biex iżzomm darha nadifa tazza hija magħrufa biżżejjed, anki 'l barra minn xtutna. Iva, djarna huma ndaf pupilla. Dan huwa sinjal tajjeb hafna, għalkemm anki barra mill-għatba ta' djarna rridu nżommuh nadif, għax barra huwa tagħna wkoll.

Imma d-dar fejn ngħammru trid tkun nadifa mhux materjalment biss, imma anki spiritwalment. Kemm għandna djar nodfa materjalment, imma maħmuġin spiritwalment! Huma mniġġsin għaliex fihom jidwi kliem vulgari, kliem pastas. Fihom jirbombja d-dagħa u ġieli dagħa wahxi u fahxi.

X'jiswa li jkollna djar nodfa li jwerċu lill-barranin li jidhlu fihom, jekk ikun nieqes fihom l-isbaħ u l-aqwa element estetiku: il-preżenza ta' Alla meta nafu li d-dar suppost tkun knisja fejn jgħammur il-Mulej! •

**Mulej, aghmel li qatt ma ninfetta s-santwarju ta' dari bi kliem iblah u b'agħir li jmur kontra t-tieni kmandament.**



## APPOSTOLAT TAT-TALB

Intenzjonijiet tal-Papa u ta' l-Isqfijiet tagħna għas-sena 2005.

### L-OFFERTA TA' KULJUM

O Qalb hanina ta' Ġesù, kull ma nitlob, kull ma nagħmel u kull ma ngarrab f'dan il-jum, jgħaddi għalik mill-Qalb bla Tebgha ta' Marija għat-tpattija ta' dnuvietna, tad-dagħa li bih hu mżebblat l-isem imqaddes tiegħek; u għall-fehmiet kollha li inti għandek f'kull quddiesa li titqaddes. Noffrihomlok fuq kollox għall-fehmiet tal-Papa u ta' l-Isqfijiet tagħna għal dan ix-xahar.

### ĠUNJU

- **BIEX is-soċjetà tagħna tgħin, b'għesti konkreti ta' mħabba nisranija u fraternità, lill-miljuni ta' rifuġjati li jinsabu f'kundizzjonijiet ta' faqar estrem u ta' abbandun.**
- **BIEX is-sagrament ta' l-Ewkaristija jkun dejjem aktar magħruf bħala l-qalb tħabbat tal-ħajja tal-Knisja.**
- **BIEX il-familji tagħna jagħrfu jgħixu bl-aħjar mod il-konsagrazzjoni tagħhom lill-Qalb Divina ta' Ġesù u l-Qalb Immakulata ta' Marija.**

### LULJU

- **BIEX l-Insara jkunu attenti għas-sensibilità u l-ħtiġijiet ta' kulhadd, mingħajr qatt ma jahbu dak li jitlob minnhom il-messaġġ Evangeliku.**
- **BIEX l-imghammdin kollha jimpenjaw ruħhom, skond l-istat tagħhom fil-ħajja, halli jgħibu bidla fis-soċjetà billi jxerrdu d-dawl ta' l-Evangelju fil-mentalità u fl-istrutturi tad-dinja.**
- **BIEX it-turisti, li jżuru pajjiżna fil-btajjel tas-sajf, jibqgħu edifikati bl-imġiba tagħna bħala Kattoliċi.**



## IŻŻURNA OHNA L-MEWT

B'tifkira għażiża ta' Caterina Calleja li mietet fil-11 t'April 2005 fl-età ta' 90 sena. Gawdewha matul ħajjitha wliedha fosthom Patri Valentin OFM Cap., il-familji tagħhom, ħuha, neputijiet, qraba u ħbieb.

**Agħtiha Mulej il-mistrieħ ta' dejjem.**

# WAQAF T U STAQSEJT...



**Waqaft u ħarist  
lejn l-infinità  
tal-baħar... rajt  
fil-bogħod  
l-orizzont iffurmat  
mill-kobor ta'  
sema li kien qed  
imiss mal-baħar**

**Mediterran. Fil-kobor ta' dik  
l-enormità żiffa ħelwa ħassejtha  
tmellissni bil-mod. Xi ġmiel... ma  
flaħtx inlissen kelma, imma stajt  
biss nieħu nifs 'il ġewwa u  
nitpaxxa b'dak il-ġmiel. Bħal smajt  
lis-Salmista fuq l-arpa jdoqq u  
jkanta Salm 104: "Kemm huma  
kotrana l-ġhemejjel tiegħek Mulej!  
Kollha bl-ġherf għamilthom ... dan  
il-baħar ta' kobor u wisa' bla  
tarf..."**

Iva, dan il-ġmiel qegħdin imdawrin bih f'kull post, f'kull ħin, ma' kull persuna li niltaqgħu int u jien. Imma ġieli ġralkom bħali? Xi drabi mhux dejjem nagħraf dan il-ġmiel, mhux dejjem napprezza u nitpaxxa bil-holqien. Ghaliex? Heqq, ikun hemm mumentu meta l-istess ħajja mghaġġla ma tantx tippermettilna nieqfu u niggustaw il-holqien, kemm il-ġmiel tan-natura kif ukoll il-ġmiel ta' xulxin.

Xi kultant inħossni bħal dawk l-insetti li jerdgħu d-demm mill-bnedmin. Naħseb li jien u anki intom xi drabi hekk nagħmlu, nieħdu li għandna bżonn mingħand in-nies imbagħad daqshekk, ma jinteressaniex iżjed, l-aqwa li nqdejt jien!



Staqsajt għaliex xi hadd jużak l-ewwel għall-pjaċir biex jissoddisfa lilu nnifsu u mbagħad jarmik? Il-qalb twegġa' f'mumentu bħal dawn, imma ma nistax noqgħod nahli l-ħin nara kif se npatti lura għax b'daqshekk ma nieħu xejn. F'mumentu bħal dawn irrid nibda jien. Kif? Niprova niftakar li dawk li nikkomunika magħhom huma nies li għandhom qalb u dak li ma rridx li haddieħor jagħmel lili lanqas m'għandi nagħmlu jien. Ma nistax nuża lil haddieħor għas-sodifazzjon personali tiegħi jew minħabba l-egoizmu tiegħi, imma rrid nibda nilmaħ fihom dak li Alla ħalaqhom għalih.

Iva, Alla ħalaqna skond ix-xbieha tiegħu – issa jekk nafu li dak li ħalaq Alla hu sabih, kif nistgħu lill-proxxmu tagħna nużawh għas-sodifazzjon tagħna biss? Irridu nibdew niskopru dan il-ħmiel u rispetta lejn xulxin għax Alla jinsab fina u f'dawk li niltaqgħu magħhom. •

"Ejjew, ħbieb,  
inkomplu niskopru  
u ngħixu dan  
il-ġmiel."



# JUM IL-MISSJONI TAL-KAPUĊĊINI



Kienet okkażjoni sabiha meta nhar it-8 ta' Mejju 2005 aħna lkoll, b'mod speċjali l-ħbieb tar-rivista Dawl Franġiskan, konna mistiedna sabiex nattendu għall-quddiesa fil-knisja tal-Kapuċċini fil-Furjana, b'radd ta' ħajr għall-ħidma li ħutna qegħdin iwettqu f'art imbegħda. Iċ-ċelebrazzjoni tmexxiet mill-Isqof tad-Djoċesi ta' Malindi, il-Kenja, Mons. Francis Baldacchino. Jassistu lill-Isqof kien hemm il-Vigarju Provinċjali, Patri William Axiac u l-missjunarju Fr Hilary Abela, flimkien ma' għadd ta' Kapuċċini oħrajn.


Fl-introduzzjoni tiegħu l-Isqof beda' billi semma' li x-xogħol tal-missjunarju m'huwiex biss dak li jwettaq is-Sagramenti, iżda dan meta jasal għall-ewwel darba f'irhula mhux insara jkun jeħtieġli li l-ewwel u qabel kollox jara x'tattika se juża sabiex javviċina lit-tfal u ż-żgħażaġh (hafna drabi bl-isport) u lin-nisa. Dan kollu sabiex jinholoq kuntatt, jiksbu l-kunfidenza f'xulxin u ssir il-ħbiberija. Il-missjunarju mbagħad ikompli l-ħidma tiegħu billi jrawwem xi katekisti li minhabba fil-lingwa dawn ikunu ta' ġid kbir għalihom. Ma jonqosx ukoll li għall-bidu il-missjunarju jkollu jservi ta' kollox!

L-isqof kompli jghidilna wkoll fuq ix-xogħol utli li jsir fl-iskola tal-minuri fejn huma jahtfu l-opportunità meta jaraw li jista' jkun hemm xi hadd li jkollu l-ħajra għal hajja reliġjuża. Definizzjoni tajba li ta hi li, "xogħol il-missjunarju hu li jxettel sakemm tiffjorixxi".

## “Morru, mela, għallmu l-ġnus kollha”

Dan għaliex appena jara li jkun jista' jafda x-xogħol f'idejn in-nies tal-lokal allura jkun jista' jmur jibda missjoni oħra f'rahal iehor, l-istess bhal ma smajna fl-Evangġelju dak inhar stess **“Morru, mela, għallmu l-ġnus kollha”** (Mt 28, 19).

Iċ-ċelebrazzjoni kompliet meta bl-offerti telghu żewġ Sorijiet Frangiskani Kenjani biż-żifna tradizzjonali u strumenti u bñadar tal-lokal. Dan kien hsieb helu hafna meta fit-talb tas-Salmi hu b'dan il-mod li aħna nfahhru lil Alla!




Bi knisja mimlija daqs hajda u b'kant allegru, 'Jum il-Missjoni Kapuċċini' habat ukoll f'Jum l-Omm. Aħna li nżommu ruhna qrib ta' dawn in-nies, hekk huma jharsu lejna bhala l-ġenituri u dawk li niehdu hsiebhom. Aħna li għandna għal qalbna x-xogħol tal-Missjoni u niftakru f'dawk li jtitlqu arthom, għandna l-istess għan; li dejjem naraw kif nistgħu

nghinu u naqsmu l-ġid tagħna ma' haddiehor. L-isqof Mons. Francis Baldacchino fakkarna wkoll li konna qegħdin niċċelebraw il-festa ta' Tluġh il-Mulej fis-Sema, u l-istess hekk aħna nkunu qegħdin nerfghu 'l min hu fil-bżonn bl-għajnuna ġeneruża tagħna.

Fl-aħħar spiċċajna b'kelmtejn minn Fr Hilary Abela OFMCap li għal dawn l-aħħar erbghin sena qeda dmiru fl-Etjopja u dawn l-aħħar snin f'Mpeketoni, il-Kenja. Fr Hilary qasam hsieb żgħir ta' l-esperjenza tiegħu u tal-progress li sar matul dan iż-żmien; il-kultura tal-biedja, it-twaqqif tal-parroċċa, grupp ta' żgħażaġh, l-edukazzjoni, il-ftuħ tas-Sacred Heart Secondary School kif ukoll il-hsieb li fil-viċin hemm pjan ta' bini ta' sptar li bl-għajnuna tagħna u appoġġ mill-gvern jirnexxi wkoll.

L-isqof Mons. Francis Baldacchino u Fr Hilary għamlu ringrazzjament ġenerali u heġġewna sabieħ nkomplu bit-talb u bl-għajnuna tagħna. •


## MISSJUNARJI KAPUĊĊINI GHALL-BTALA F'MALTA



**Tliet missjunarji Kapuċċini Maltin fil-Viċi Provinċja, jinsabu fostna għall-ġranet ta' mistrieh mill-hidma missjunarja fil-Kenja.**




Mons. Pawlu Darmanin, Isqof tad-Djoċesi ta' Garissa, Fr Joe Galea, Kappillan tal-parroċċa ta' Hola u Fr Publio Mair mill-Kurja tal-Viċi Provinċja, Nairobi, jinsabu Malta għall-ġimgħat ta' mistrieh mill-hidma fost hutna l-Kenjani.



### Tista' tgħin lill-missjoni billi tiġbor u tibagħtilna:

- Bolol u Telecards użati
- Muniti qodma ta' Malta u Barra
- L-irċevuti fiskali tal-VAT
- Kotba bi stejjer fittizji.
- Postcards



Ibagħtuhom lil:  
**Uffiċċju Missjoni Kapuċċini,  
Kunvent tal-Kapuċċini  
Floriana VLT 14**

**Nirringrazzjawkom għal kull għajnuna li tagħtuna.**



# IS-SEHEM TA' L-ADULTI FIL-LOGHOB TAT-TFAL

**Fil-harġa li għaddiet tkellimna fuq l-importanza tal-logħob fl-iżvilupp fiżiku, morali u psikoloġiku tat-tfal. Tkellimna wkoll fuq tipi differenti ta' logħob li jilagħbu t-tfal tagħna.**

F'din il-harġa nixtieq inkellimkom fuq kif ahna l-adulti nistghu nissieħbu u nipparteċipaw ma' wliedna fil-logħob tagħhom. Dan, fost l-oħrajn, huwa importanti għaliex:

- Relazzjonijiet li jinbnew waqt il-logħob huma aktar miftuħa għal possibbiltajiet ta' taġlim minn kull forma oħra ta' komunikazzjoni mibnija fuq dixxiplina u kastigi.
- Il-logħob huwa mod effettiv ta' komunikazzjoni mat-tfal. Waqt dawn il-mument i ahna l-adulti nkunu qegħdin

inwasslu hafna messaġġi lil uliedna bla hteġa ta' hafna priedki żejda.

- Il-logħob jagħtina wkoll l-opportunità biex napprezzaw dak li jinteressa lit-tfal u dan jinkoraġġixxi lit-tfal biex jiehdu inizjattiva, kontroll u juru l-kompetenzi tagħhom b'aktar faċilità.

Għalhekk waqt li t-tfal ikunu qegħdin jilagħbu jew se jibdeu jilagħbu u jkunu jridu lil min jilgħab magħhom, bhala adulti għandna nissieħbu magħhom bla ma niddisturbaw iżżejjed u billi nirrispettaw l-ispace tagħhom. Dan nistghu nagħmlu billi:

- Insibu l-mument u l-logħob addattati li fihom nistghu nipparteċipaw

Logħob esplorattiv u dak il-logħob li fih jisthajlu li huma xi

haddiehor, per eżempju t-tifla timmaġina lila nnifisha omm, jew it-tifel jisthajjel lilu nnifsu tabib, min-natura tiegħu huwa aktar miftuħ biex adulti jissieħbu fih. Nghidu ahna waqt logħob esplorattiv ahna nistghu nipparteċipaw billi nesploraw l-istess materjali bl-istess mod li t-tfal ikunu qegħdin jesploraw. B'hekk inkunu qegħdin nifthu l-possibbiltà li nitkellmu mat-tfal fuq dak li nkunu qegħdin nagħmlu. Il-logħob ta' sthajil, min-naha l-oħra, jirrikjedi li persuni oħra jipparteċipaw u jiehdu funzjojnijiet li jġu ddetati mit-tfal infushom. Min-naha l-oħra l-logħob fejn it-tfal ikunu jibnu u joholqu xi haġa minn xi oġġetti huwa anqas miftuħ biex persuni oħra jipparteċipaw.



## NISSIEHBU FIL-LOGHOB TAT-TFAL FUQ IL-LIVELL TAGHHOM

Jekk verament irridu illi nipparteċipaw fil-logħob tat-tfal irridu nkunu kapaċi illi naraw dan il-logħob mill-perspettiva tat-tfal u nhallu lilhom jiehdu l-kontroll waqt il-logħob. Ahna naghmlu dak li jagħmlu huma jew li jkunu jriduna naghmlu u mhux viċi-versa, li ahna, għaliex adulti, irridu niddettaw kif irriduhom jilagħbu. Il-logħob huwa tat-tfal, ahna biss mistednin tagħhom. Meta nissichbu fil-logħob mat-tfal inkunu qegħdin inwassluhom il-messaġġ illi huma jistgħu jersqu lejna u ahna dejjem lesti li nkunu magħhom.



## ILGHAB BHALA PARTNER MAT-TFAL

Din l-istrategija taħdem tajjeb ma' tfal li jkunu jilagħbu logħob ta' stħajil u xi logħob illi min-natura tiegħu jitlob li jkunu aktar minn wiehed jilgħab. F'dan il-logħob huwa importanti illi l-adult jinzel għal-livell tat-tfal u joqgħod għar-regoli li jagħmlu t-tfal. Bħala siehba (partners) fil-logħob, l-adult jidh'ol fl-ispirtu tal-logħob, juża l-lingwaġġ tat-tfal u jirrispetta l-pass iddettat mit-tifel jew tifla u jsegwi r-regoli li t-tfal infushom ikunu h'olqu.

## HEĠĠEĠ BIEX IT-TFAL JILAGħBU FLIMKIEN

Kemm jista' jkun heġġeġ biex it-tfal jilagħbu flimkien. Jekk verament jirnexxilek tidh'ol

fil-logħob fl-istess livell tat-tfal ikun faċli illi tintroduċi tfal oħra fil-logħob bla ma turi illi qiegħed tagħmel dan għaliex inti adult. Meta t-tfal jilagħbu flimkien ikunu qegħdin jaraw il-hiliet ta' xulxin, jaraw lil xulxin bħal riżors importanti u għalhekk meta jkollhom bżonn xi tip ta' għajjnuna jirreferu għal xulxin kif ukoll jużaw l-abbiltajiet tagħhom għal dawk li għandhom bżonn. Fl-aħharnett waqt dan il-logħob ma' tfal oħra jkunu qegħdin jiżviluppaw il-hiliet kooperattivi tagħhom – jiġifieri li jkunu aktar kapaċi li jahdmu b'mod effettiv b'mod kooperattiv.

## TISSUĠĠERIXXI IDEJAT ĠODDA F'SITWAZZJONIJIET TA' LOGHOB EŻISTENTI

Il-funzjonitagħna bħala adulti fil-logħob tat-tfal tagħtina ċ-ċans illi nwessgħu l-iskop tal-logħob illi jkunu jilagħbu. Dawn il-mument i jagħtuna l-opportunità illi niċċallengjaw b'mod ġentili l-fakultajiet tal-hsieb u r-raġunar tat-tfal u nwassluhom biex jitolgħu dik it-tarġa 'l fuq fil-kapaċitajiet intelletwali tagħhom. Sara Smilansky tissuggerixxi li biex nestendu l-iskop tal-logħba wiehed għandu jara li:

- Jinghataw suggerimenti li huma fl-istess tema tal-logħba li qegħdin jilagħbu f'dak il-mument. Pereżempju, jekk it-tifel qiegħed jilgħab tat-tabib tista' ssemmi oġġetti li għandhom x'jaqsmu max-xogħol tat-tabib.
- Indirizza lil persuna immaġinattiva u mhux it-tifel b'ismu. Pereżempju 'tabib, tista' tara x'għandu l-habib tiegħi għaliex m'hux iħossu tajjeb' (minflok 'Robert, halli lil Nicole tilgħab miegħek)
- Irrispetta r-reazzjoni tat-tifel jew tifla għall-idejiet tiegħek. Dan ifisser illi inti m'għandek qatt timponi l-idejiet tiegħek waqt il-logħob mat-tfal.

## KONKLUŻJONI

Bla dubju li tissieheb fil-logħob tat-tfal hija xi haġa tajja u mixtieqa, iżda wiehed għandu jara illi ahna bħala adulti ma niehdu qatt ir-rigni f'idejna, iżda nhallu lit-tfal jigwidaw il-logħob tagħhom. Ahna b'mod intelliġenti u kif fissirna qabel nistgħu niehdu dawn l-opportunitajiet biex ngħinu lit-tfal jiżviluppaw il-hiliet tagħhom. Iżda qatt m'għandna ninsew illi ahna fil-logħob tagħhom qegħdin biss nipparteċipaw u mhux imexxu. Meta naghmlu hekk inkunu qegħdin inwasslu l-messaġġ importanti illi huma tassew importanti u kapaċi. Dan jgħinhom jiżviluppaw f'adulti maturi li jafu meta għandhom jiehdu kontroll u meta għandhom isegwu. •


# KIENU JAQSMU L-HOBŻ FI DJARHOM

## L-aspett ta' Komunjoni fl-Ewkaristija (2)



Nixtieq nikkonċentraw fuq it-tielet karatteristika tal-Knisja tal-Bidu: il-qsim tal-hobż. Fl-ambjent Lhudi, il-qsim tal-hobż kien ġest ritwali li bih kienet tibda l-ikla. Il-missier jew il-kap tal-familja kien jieħu

f'idejh il-hobż, irodd ħajr lil Alla, jaqsmu u jnewlu lil dawk prezenti. Jidher li dan il-ġest imur lura għaż-żminijiet tal-Profeta Ġeremija (Ġer 16:7).




### IL-QSIM TAL-HOBŻ

L-espressjoni "il-qsim tal-hobż", imbagħad, insibuha wżata hames darbiet fil-ktieb ta' l-Atti ta' l-Apostli:

- i) f'Atti 2:42.46 tintuża bhala parti mid-deskrizzjoni tal-hajja tal-Knisja tal-bidu f'Ġerusalem;
- ii) f'Atti 20:7.11 tintuża bhala parti minn dak li jagħmel San Pawl fiż-żjara lill-ġemgħa li kienet miġbura f'dar fi Troas;
- iii) f'Atti 27:35 tintuża bhala ġest li wettaq San Pawl fuq il-ġifen ftit 'il bogħod mill-kosta tal-gżejjer Maltin.

L-użu ta' din l-espressjoni fl-Atti teħodna lura għall-ewwel kitba ta' San Luqa. Fil-miraklu tat-tkattir tal-hobż naqraw kif **"Ġesù rafa' għajnejh lejn is-sema, bierek il-hobżiet u qasamhom, u tahom lid-dixxipli biex inewluhom lin-nies"** (Lq 9:16). L-istess għamel Ġesù fl-ahħar ċena mad-dixxipli: "Ġesù ha l-hobż, radd il-ħajr, qasmu, newilhulhom u qal: 'Dan hu ġismi ...'" (Lq 22:19). Hekk ukoll jagħmel Kristu Rxoxxt fid-dar tad-dixxipli ta' Ghemmawws, meta huwa "qabad il-hobż, qal il-barka, qasmu u tahlulhom" (Lq 24:30). Huwa fid-dawl ta' episodji bhal dawn li rridu



komunjoni/ghaqda meta jkompli jghid: "Għax la l-hobża hi wahda, ahna, li ahna hafna, ahna ġisem wiehed; lkoll kemm ahna niehdu sehem minn hobża wahda" (v.17).

## L-EWWEL JUM TAL-ĠIMGHA

Fil-Kapitlu 20 tal-ktieb ta' l-Atti ta' l-Appostli naqraw l-episodju tal-laqqha ta' l-Insara fi Troas li wkoll ssehh "fl-ewwel jum tal-ġimgħa" (Atti 20:7). Matul din il-laqqha, San Luqa jinfurmana li sar "il-qsim tal-hobż." Din l-istorja ta' Pawlu fi Troas nistghu naqsmuha fi tliet partijiet. L-ewwel hemm l-introduzzjoni, jiġifieri, kif u fejn ġrat l-istorja meta Pawlu qasam il-hobż: "Fl-ewwel jum tal-ġimgħa ngbarna flimkien biex naqsmu l-hobż. Pawlu, li kellu jitlaq l-ghada, qagħad jithaddet ma' dawn l-Insara u dam jitellem sa nofs-il-lejl" (Atti 20:7).

Ir-referenza għall-"ewwel jum tal-ġimgħa" hawn hija sinifikattiva. Dan id-dettal ifakkarna kif tibda l-ġrajja tad-dixxipli ta' Għammaws fejn il-qsim tal-hobż minn Ġesù ma' dawn iż-żewġ dixxipli jsehh ukoll f'dan l-ewwel jum tal-ġimgħa. Dan hu l-jum li fih l-Insara sa mill-bidunett kienu u għadhom ifakkru l-qawmien ta' Ġesù mill-imwiet.

Imbagħad hemm ir-referenza għall-"ġimgħa" - "ingbarna flimkien." Huma kienu jiltaqgħu biex jaqsmu l-hobż. Dan kien aspett importanti hafna sa mill-bidunett tal-Knisja. Diġà rajna fl-Atti li fejn hemm referenza għall-qsim tal-hobż, din l-azzjoni dejjem issir f'komunità. Hekk jiġri hawnhekk wkoll. Pawlu ċelebra l-Ewkaristija ma' din il-ġimgħa miġbura flimkien fil-"kamra ta' fuq." Dan id-dettal ifakkarna fil-kamra ta' fuq li fiha l-komunità ta' l-Appostli kienet miġbura f'Ġerusalem wara li Ġesù tela' s-sema (Atti 1:13-14). L-istorja, imbagħad, tiġi drammatizzata meta naqraw kif "wiehed >

naqraw ir-referenzi li jagħmel l-Atti ta' l-Appostli għall-"qsim tal-hobż" li kien isir fil-laqqhat ta' l-ewlenin Insara f'Ġerusalem. Huma kienu "jaqsmu l-hobż bejniethom u jissiehbu fl-ikel bi qlub ferħana u safja" (Atti 2:46).

Hawn tajjeb ninnutaw il-paralleliżmu fin bejn l-episodju tad-dixxipli ta' Għammaws u din l-ewwel ġabra fil-qosor tal-ħajja tal-Knisja f'Ġerusalem. L-episodju ta' Għammaws, li nsibuh lejn tmiem l-ewwel volum ta' San Luqa, issehh "fl-ewwel jum tal-ġimgħa" (Lq 24:1.13), filwaqt li l-qsim tal-hobż isir wara u f'rabta mat-tagħlil mill-Iskrittura fuq il-persuna ta' Ġesù (Lq 24:25-27). Din l-istruttura donnha tanticipa dak li nsibu fil-bidu tat-tieni volum ta' San Luqa meta naqraw kif l-ewlenin Insara "kienu jzommu shih fit-tagħlim ta' l-Appostli u fl-ghaqda ta' bejniethom, fil-qsim tal-hobż..." (Atti 2:42).

Jidher li l-ġesti ta' Ġesù fid-dar tad-dixxipli ta' Għammaws, riflessi fil-verbi li juża San Luqa

f'rabta mal-qsim tal-hobż isiru l-mod klassiku li bih dan l-Evangelista jirreferi għall-Ewkaristija. Permezz ta' dawn il-verbi, l-awtur jidher li jrid jurina li wara t-tluġ ta' Ġesù fis-sema huwa kien se jibqa' prezenti f'nofs id-dixxipli tiegħu li jingabru flimkien, mhux aktar b'mod viżibbli, imma fil-"qsim tal-hobż."

Fil-fatt jidher li l-espressjoni biblika "il-qsim tal-hobż" hija espressjoni teknika fil-linwaġġ tal-kult użata għall-ewwel darba mill-Insara tal-bidu biex jitellemu dwar iċ-ċelebrazzjoni ta' l-Ewkaristija li kienet tghaqqadhom flimkien fil-laqqhat tagħhom. Hekk jghid ukoll San Pawl meta fl-ewwel ittra tiegħu lill-Korintin jitellem fuq l-Ewkaristija: "Il-kalċi mbierek li fuqu ngħidu l-barka m'huwiex għaqda bil-Grieg: koinonia mad-demem ta' Kristu? U l-hobż li naqsmu m'huwiex għaqda bil-Grieg: koinonia mal-ġisem ta' Kristu?" (1 Kor 10:16). San Pawl ikompli jemfasizza dan l-aspett ta'



# Il-Qima lejn San Franġisk t'Assisi fil-Knejjes Maltin

## IS-SITTA U GHOXRIN PARTI

F'din il-ħarġa se nkomplu bir-raba' u l-aħħar parti tal-mawra tagħna fil-knisja ddedikata lil San Franġisk t'Assisi fl-għoti tal-pjagi fil-Belt Valletta.

Fuq l-artal li jinsab fuq in-naħa tal-kuritur li jagħti għall-kunvent, ezattament fejn l-artal tal-Kunċizzjoni, naraw l-artal tal-Madonna li bil-Bambin Ġesù fi hdanha qed tagħti ċ-ċinglu, li hu parti mil-labtu tar-religjuż Franġiskan lil San Franġisk. Fil-kwadru naraw ukoll żewġ qaddisin oħra. Quddiem dan il-kwadru, li hu maħsub li hu tal-pittur Kalabriz Mattia Preti, nilmħu kwadru ovali ta' San Massimiljanu Marija Kolbe li hu xogħol ta' l-artist Malti Esprit Barthet.

Il-mewt tal-qaddis hi suġġett ta' pittura oħra fl-istess knisja. Din ukoll tpittret minn Ġużeppi Cali fl-1907 u tinsab mas-saqaf tal-knisja fuq il-kwadru l-kbir ta' l-istess Cali li juri l-glorja tal-qaddis. Dwar dan il-kwadru tkellimna fit-tul fl-aħħar ħarġa. Il-kadavru ta' Franġisku b'kurċifiss fuq sidru jinsab f'nofs il-kwadru mdawwar bil-ward u l-aṅġli. Ir-raġġ ta' dawl li ġej mis-sema jiffokka fuq wiċċ dan il-bniedem qaddis filwaqt li jispikkaw ukoll il-pjagi f'saqajh.

Fil-ktieb tiegħu li semmejna izjed 'il fuq, Ilario Dimech f'pġ30 jgħid hekk dwar dan il-kwadru: *"In quest'opera Giuseppe Cali è riuscito a pareggiare la sublimità tecnica del colorito e del disegno con la bellezza armoniosa di un tema svolto con elegante sobrietà nell'insieme e con accurata delicatezza nei particolari."* Fil-ktieb li semmejna aktar 'il fuq dwar l-esebizzjoni ċentinarja fuq Ġużeppi Cali f'pġ. 17, insibu dan li ġej: *"The Death of St Francis, seen on an oblong panel nearly, is a still finer piece of work, truly aesthetic in its rendering and saintly and poetic in its inspirations."*

Żewġ xbihat oħra tal-qaddis narawhom f'tondjatura 'l isfel mill-koppla. Dawn i l-pitturi ta' dan il-qaddis saru fl-okkażjoni tas-seba' ċentinarju mill-mewt tal-qaddis Serafiku fl-1926. Il-kwadri, li saru fi żmien il-Gwardjan Patri Ludoviko De Bono, huma xogħol tal-professur Taljan Oreste Carlo Strocchio minn Turin. Fil-kwadru li jagħti għall-kuritur tal-kunvent juri l-holma tal-Papa Innoċenz III dwar San Franġisk li qed iżomm il-Knisja biex ma tiġġarrafx. L-ieħor, faċċata tiegħu li jinsab fuq in-niċċa ta' l-istatwa tal-qaddis li tinsab fl-istess knisja, naraw lil Ġesù fuq quddiem impitter b'kuluri ċari hafna



jidher qed iġorr is-Salib fuq spallejh. Hu jidher li qed jistieden lil Franġisku t'Assisi biex jilqa' s-sejha Ewangelika, jiġifieri, dik li jerfa' salibu ta' kuljum u jsegwi l-passi ta' l-Imghallem.


Ġanni Vella li pitter il-koppla tal-knisja għandu wkoll xogħol ieħor f'din il-knisja. Fil-fatt hu pitter żewġ kwadri

ovali li jinsabu fil-parti l-qadima tal-knisja. Fuq naħa hemm dak ta' San Pietru u San Pawl. Dan nistgħu nilmħuh fuq in-nieċa ta' l-istatwa artistika ta' l-Immakulata Kuncizzjoni. Faċċata tiegħu, jiġifieri fuq il-bieb tan-navta li jagħti għall-kuritur tal-kunvent, hemm dak li juri lil San Franġisk t'Assisi u San Duminku ta' Guzman.

Fl-1955, fuq iż-żewġ naħat tal-kor tal-parti l-ġdida tiegħu, saru żewġ kwadri ġodda. Dan seħh fi żmien il-Gwardjan Patri Luigi Caruana. L-awtur tagħhom kien Rafel Bonnici Cali. Wieħed minnhom juri lill-qaddis t'Assisi jisma' l-lehen ta' l-Imghallem li qed jistiednu fil-kappella ta' San Damjan sabiex imur isewwi l-Knisja tiegħu. Il-kwadru l-ieħor ifakkarna fiċ-ċelebrazzjoni tal-quddiesia li seħhet fil-lejl tal-Milied, festa għażiża ferm għal dan il-qaddis, fuq l-gholja ta' Greccio fis-sena 1223.

Ta' dan l-artist, jiġifieri, Rafel Bonnici Cali, huma wkoll żewġ bċejjeċ oħra ta' l-arti. Dawn jinsabu wahda quddiem l-oħra f'nofs tond fil-qrib tal-lunetti maż-żewġ naħat tal-knisja. F'wieħed naraw il-glorja ta' Marija Immakulata u l-qima li l-Ordni Franġiskan kollu juri lejha. Fl-ieħor naraw il-Papa Innoċenz III li qed jagħti l-approvazzjoni tiegħu sabiex ikun jista' jitwaqqaf il-moviment Franġiskan. •

**Patri, ġeneralment meta nispiċċa mix-xogħol nipparkja preċiżament quddiem il-bieb ta' ommi. Jiena noqgħod fl-istess triq tagħha. Minhabba f'hekk, kuljum nieħu l-okkażjoni biex ngħaddi naraha u nqatta' ftit tal-ħin magħha, fl-aħħar mill-aħħar, din hija ommi l-għażiża. Wara naturalment immur id-dar fejn niltaqa' mal-mara u mat-tfal li għandna. Dan l-aħħar marti ġibditli l-attenzjoni dwar dak li qiegħed ngħidlek, għax tippretendi li wara x-xogħol l-ewwel ma għandi mmur nara lilha u l-bqija tal-familja tagħna. Jiena żbilt u għeditliha li l-ewwel ma tiġi f'ħajti ommi u mhux hi u lanqas uliedna. Tgħidx kemm bkiet, għax issostni li, ġaladarba żżewwiġt, il-mara għandha tiġi l-ewwel u warajha t-tfal u mhux omm ir-raġel. Inti kif taħsibha?**



Kieku għedtli li martek qiegħda tgergirlek talli wara x-xogħol flok tmur tara lilha u lit-tfal l-ewwel, qed tmur il-knisja tagħmel vista lil Ġesù sacramentat, kont ngħidlek biex tieħu ftit paċenzja u ma tkomplix tagħmel hekk la hi tifhimha mod ieħor. Mela kemm iżjed u iżjed ngħidlek biex wara x-xogħol ma taqbadx u tmur tara l-ewwel lil ommok, imma lill-mara u lil wliedek. Dan ifisser li l-mara tiegħek għandha raġun biex tbigh li qed tieħu għaliha l-etiquette u ċ-ċivilta' fil-ħajja miżżewġa hekk jitolbu. Ġaladarba inti żżewwiġt, dan ifisser li l-affarijiet ma baqgħux kif kienu qabel meta kont ġuvni. L-affarijiet inqallbu.

Forsi tgħidli li ġaladarba tipparkja eżattament hdejn il-bieb ta' ommok, ikun hela ta' żmien toqgħod l-ewwel tmur id-dar u mbagħad terġa' toħroġ biex tmur iżzur lil ommok. Veru. Imma jekk

il-mara tiegħek ma tifhimhiex hekk, inti trid toqgħod għall-protokoll tal-ħajja miżżewġa. Nara li anki kieku l-mara ma kinetx tagħmilliek plejtu fuq dak li qed ngħidu, xorta waħda kien ikun jaqbillek tagħmel kif suppost għandek tagħmel, għax l-affarijiet hekk imorru fil-ħajja ta' nejn miżżewġin.

Fl-ittra tiegħek għedt li l-mara tippretendi li wara li tispiċċa mix-xogħol tmur tara lilha l-ewwel u lit-tfal tagħkom, imbagħad halli tmur tara lil min ġabek fid-dinja. Il-verb 'tippretendi' ma joqgħodx hawnhekk. Martek m'hiex tippretendi, imma taf sew li kif qed iġġib ruħek magħha u ma' wliedek mhux skond il-liġi. F'kelma waħda, għandha raġun mija fil-mija.

Mela biex ma jinqalax iżjed diskors u nkwieta fir-relazzjonijiet tiegħek ma' martek u dan il-kapitlu

tagħlquh, trid tifhimha, fil-każ tagħkom inti trid tobdiha, billi tmur ftit għalik innifsek. Ara ma timpikax ma' martek, għax inti tmur minn taft. Isma' minni l-ewwel darba li jkollok ftit tal-ħin, kellimha u għidliha li inti kont żbaljat fil-fehma tiegħek u bi ħsiebek tbiddel imġibtek. Inkella tgħidliha xejn u ibda għamel kif għedtlik. Tara kemm iż-żwieġ tagħkom jieħu r-ruħ. Fiż-żwieġ min jidher tellief ikun ir-rebbieħ, iżjed u iżjed fiż-żwieġ nisrani.

Mela tmur għand ommok għeditliha li qrajt ittra li kienet tgħodd hafna għalik u ħadt deċiżjoni li se tibda taġixxi skond il-kontenut tagħha. Imbagħad ifrex quddiemha l-argument ta' l-ittra. Ommok bhala mara għaqlija, għax żgur għandha l-esperjenza, altru li tifhmek, tagħtik raġun. Almenu hekk qed nahseb dan il-ħin. Jalla jkun hekk! •

# Mużew Provincjali

minn Patri Franġisku Azzopard OFMCap

## Il-Magħmudija ta' Kristu minn San Ġwann l-Għammiedi

(Avorju: 28 x 18 cm)



Dan il-grupp huwa xogħol artistiku minqax fl-avorju fil-bidu tas-seklu 18. M'għandna ebda hjiel dwar min hadem din ix-xbieha jew fejn saret. Imma bla dubju huwa xogħol fin hafna u hareġ minn id imħarrġa sewwa fl-iskultura ta' din l-għamla. B'sengħa kbira, l-artist bena din ix-xena fuq tliet pjani. Quddiem nett qiegħed lil Ġesù jistrieħ fuq irkubbtejh quddiem Ġwanni l-Għammiedi, waqt li dan qiegħed jiffa' l-ilma fuq ras Ġesù minn arzella li qed jgħolli b'idu l-leminija. Fit-tieni pian naraw żewġ anġli weqfin wara Ġesù jisimgħu lill-Missier jghid: "Dan hu ibni l-għażiż..." u wara San Ġwann tintlemaħ malajr sigra sabiħa u għolja tal-palm. Fl-isfond jidher l-Ispirtu Qaddis taħt sura ta' ħamiema mdawwar minn sħab għoli, biż-żewġ puttini, wieħed fuq ix-xellug u l-iehor fuq il-lemin. B'kontrast qawwi tal-kuluri, ix-xbihat ta' Ġesù u ta' Ġwanni qegħdin fuq blat iswed.

Qabel ma ġġarraf il-kunvent f'April 1942, din ix-xbieha kienet fil-kappella privata tal-kunvent f'niċċa mdaqqsqa, imżejna b'ħafna xbihat ta' qaddisin u ornamenti minqax fil-madrepela. Minn din in-niċċa ma baqa' xejn jew ma nstab xejn. Imma dan il-grupp tal-Magħmudija ta' Ġesù b'xorti tajba ma nqeridx. •

żagħżuġ Ewtiku, kien bilqiegħda f'hoġor it-tieqa, u hadu n-nghas sewwa, għax Pawlu ġibed fit-tul fi kliemu. Fl-ahħar in-nghas għelbu u waqa' għal isfel mit-tielet sular u refgħuh mejjet" (Atti 20:9).

Ewtiku miet waqt li hu kien qed jisma' l-kelma ta' Pawlu fuq il-Mulej Ġesù. Iżda Pawlu hawn jagħmel l-istess ġest tal-Profeta Elija (ara 1Slat 17:21) u l-Profeta Eliżew (ara 2Slat 4:34). "Pawlu niżel isfel, tbaxxa fuqu, refgħu f'dirgħajh u qal: 'Tibżgħu xejn, għax ruħu għadha fih'" (v.10). "Lil dak iż-żagħżuġ haduh haj u tfarrġu mhux ftiit" (v.12).

Il-kelma "haj" bil-Grieg: zonta hawn hija importanti. San Luqa diġà laqqagħna ma' din il-kelma meta jitkellem dwar Ġesù fl-istorja taż-żjara tan-nisa lejn il-qabar ta' Ġesù. Meta dawn dahlu fil-qabar, raw żewġ irġiel libsin l-abjad li qalulhom: "Għalfejn qegħdin tftixxu lil dak li hu haj (zonta) fost il-mejtin?" (Lq 24:5). Fil-bidu ta' l-Atti (1:3-14), imbagħad, naqraw kif Ġesù pprezenta lilu nnifsu haj (zonta) wara l-mewt tiegħu, meta deher lill-Appostli.

Dak li hu interessanti hu li l-kumment ta' San Luqa - "Lil dak iż-żagħżuġ haduh haj, u tfarrġu mhux ftiit" (v.12), isir wara "l-qsim tal-hobż." Donnu San Luqa qed jorbot dawn iż-żewġ grajjiet ma' xulxin. Fl-ewwel jum tal-ġimgħa l-ewwel jum tal-holqien dan iż-żagħżuġ sar holqien ġdid. Imma dan kollu jsir waqt ċelebrazzjoni ta' l-Ewkaristija fost ġemgħa ta' nsara miġbura biex taqsam il-hobż flimkien.


## L-IKLA TA' FUQ IL-ĠIFEN

Hemm imbagħad l-ahħar referenza għall-"qsim tal-hobż" fl-Atti. Dan isehh fuq il-ġifen li fuqu kien hemm Pawlu akkumpanjat minn numru kbir ta'

persuni ohra waqt maltempata ftiit 'il bogħod mill-kosta tal-gzejjer Maltin. F'nofs dan ir-rakkont drammatiku, San Luqa jgħidilna hekk: "Pawlu qabad jagħmel il-qalb lil kulhadd biex jitrejqu b'xi haġa, u qalilhom: 'Issa ġa ilkom erbatax-il ġurnata tistennew sajmin u ma dduqu xejn. Għalhekk aghmlu l-qalb u trejqu b'xi haġa ta' l-ikel; dan jiswielkom għal saħħikom, għax hadd minnkom m'hu se jitlef xagħra wahda minn rasu.' Kif qal dan, qabad il-hobż, radd il-hajr lil Alla quddiem kulhadd, qasam u beda jiekol. Imbagħad kulhadd għamel il-qalb, u hadu xi haġa ta' l-ikel huma wkoll" (Atti 27: 33-36).

F'din l-ahħar referenza għall-"qsim tal-hobż" fl-Atti mhux biss naraw l-aspett ta' komunjoni bejn dawk prezenti fuq dan il-ġifen f'nofs ta' maltempata kbira, imma wkoll dan l-aspett hu marbut mas-salvazzjoni (v.34). Pawlu qed jiġi pprezentat bhala eżempju ta' x'jehtieg biex wiehed isalva. Ir-referenza għall-Ewkaristija toħroġ wehidha meta nippruvaw nifhmu l-ġest ta' Pawlu - li qasam il-hobż u kiel - fid-dawl tar-referenzi l-ohra ta' dan l-istess ġest li nsibu kemm fl-Evangjelju kif ukoll fl-Atti ta' l-Appostli. Bħalma Pawlu u dawk miegħu kien mehtieg li jieklu sabiex isalvaw, hekk ukoll l-insara f'għaqda ma' xulxin u ma' Kristu, jehtieg li jieħdu sehem mill-qsim tal-hobż sabiex isalvaw!

Meta nqisu dan kollu nikkonkludu li wiehed mis-sinjali l-aktar importanti li jidentifika l-komunità ewlenija nisranija f'Ġerusalem, bla dubju ta' xejn hu "il-qsim tal-hobż" li huma kienu jiċċelebraw "fi djar tagħhom ... bi qlub ferhana u safja." Dan il-ferħ li jsemmi San Luqa kien frott il-fidi li din il-komunità kellha fi Kristu Rxoxt li kien qed jgħaqqadhom flimkien bhala ahwa tassew "fil-qsim tal-hobż." •



# It-Tarka u x-Xabla



**Ix-xemx hija parti ntegrali mill-hajja tagħna l-Maltin. Niftaħru biha mal-barranin u nirreklamaw pajjiżna blex jiġu turisti jgawdu t-temp sabiħ tagħna. Fil-maġġoranza assoluta tal-ġranet tas-sena f'Malta, it-temp ikun xemxi. Fil-parti kbira tagħna, inħossuna aħjar meta t-temp ikun sabiħ u xemxi. Lejn is-sajf imbagħad, kull poster daqsieq biex nibzghu mix-xemx!**

## Nixxemmxi?

Sa mit-twelid tagħna, nitgħallmu ngħixu bix-xemx tleffel fuq wiċċna. Ommna tieħu l-ewwel opportunità ta' ġurnata xemxija biex toħroġna dawra sabieħ turi lil kulhadd it-tarbija ġdida tagħha. Fit-tfulija, ix-xemx hija sinonima ma' rikreazzjoni bla waqfien, hlief għal xi belgħa ilma. Meta nikbru nindunaw li kif din tidhol wara s-shab, speċjalment għal fit granet, inħossuna fit imdejja għall-ebda raġuni. Hawn min ibati iktar min-normal b'din il-varjazzjoni fit-temp tant li jaffettwa l-burdata u jikkawża forma ta' depressjoni. Din il-kundizzjoni tissejjah *Seasonal Affective Disorder (SAD)*. Hemm hafna teoriji għaliex dan jista' jiġri. Waħda minnhom hi li n-nuqqas ta' dawl tax-xemx fix-xitwa jaffettwa l-ormoni tal-ġisem b'dan il-mod. Is-SAD hija iktar komuni fil-partijiet l-iktar 'il-bogħod mill-Ekwatur, forsi għax dawn għandhom inqas sigħat ta' dawl fil-jum u għalhekk wieħed jistenna li din il-kundizzjoni ma tkunx daqshekk komuni f'Malta. Waħda mill-forom ta' terapija għal din il-kundizzjoni hija *Light Therapy*, fejn l-individwu jiġi espost għal dawl artifiċjali għal numru ta' sigħat fil-ġurnata fix-xitwa.

Ix-xemx hija s-sors prim ta' l-enerġija fid-dinja u tagħti l-hajja lill-pjanti li minnhom jgħixu l-animali, inkluż il-bniedem. Id-dawl tax-xemx jista' jgħin blex tittaffa l-marda tal-ġilda, *psoriasis*. Mard ieħor tal-ġilda bħal *eczema* wkoll jittaffa bix-xemx. Magni apposta jistgħu jipproduċu r-raġġi tad-dawl tax-xemx li nafu li jagħmlu dan l-effett fuq il-ġilda, filwaqt li jeliminaw kemm jista' jkun, dawk ir-raġġi li nafu li jagħmlu hsara. Benefiċċju ieħor tax-xemx huwa li din tistimula l-ġilda biex tipproduċi l-vitamina D, li hi essenzjali

sabiex l-ghadam tal-ġisem jiżviluppa normali. Tfal li jkollhom nuqqas sostanzjali ta' xemx ikollhom problemi fl-ghadam waqt li jikbru. Malta m'hawnx dan ir-riskju.

Il-problemi li jiġu minn espożizzjoni għax-xemx zejda huma varji. Dawn



qegħdin niltaqgħu magħhom dejjem iktar. Jista' jkun li qegħdin insibuhom iktar għax nafu bihom u għalhekk iktar attenti għalihom. Iżda jista' jkun ukoll li qegħdin ngħixu iktar barra fil-beraħ. Nafu wkoll li l-protezzjoni mill-ozone qiegħda tonqos.

Il-kanċer tal-ġilda huwa l-iktar kanċer komuni, iktar minn tal-pulmun, sider, musrana, kliewi u prostata kollha f'daqqa. L-iktar fattur ta' riskju biex jiġi dan il-kanċer huma r-raġġi *Ultra Violet (UV)*, li jinstabu wkoll fir-raġġi tax-xemx. Xemxata qawwija tista' taħraq il-ġilda sew. It-tfal huma l-iktar f'riskju minn esponiment għax-xemx. Nafu li jekk wieħed jieħu mill-inqas żewġ xemxati qawwija li jirriżultav fi dbabar tal-ġisem qabel ma jagħlaq tmintax-il sena, jirdoppja r-riskju li jiżviluppa kanċer tal-ġilda f'hajtu. Ix-xemx ukoll igġieghel il-ġilda biex tixxjeh qabel il-waqt u titkemmex. L-ghajnejn jistgħu jinharqu minn barra bix-xemx, l-istess bħall-ġilda. Din ġeneralment tftieq, iżda bix-xemx jizdied ir-riskju ta' kataretti, qarnita u kanċer ta' l-ghajn. Esperimentanti wrew li r-raġġi UV ukoll ibaxxu s-sistema mmunitarja. Għalhekk jista' jkun iktar faċli

li wieħed jieħu nfezzjoni b'riżultat ta' dan. Kull sajf jidhlu l-isptar numru ta' nies, anki żgħar, b'*Heat Stroke*. Ir-raġġi *infrared* tax-xemx isahhnu l-ġisem tant li jitlef il-bilanċ tat-temperatura u jishon iżżejjed. Din il-kundizzjoni hija serja u tista' tkun fatali. Kuljum, ir-rapport tat-temp jagħtina l-UV *index* (minn 1 sa 11+). Dan huwa kejl ta' kemm jitla' l-ammont ta' UV f'dak il-jum u għalhekk jagħtina kejl tar-riskju jekk nibqgħu fix-xemx mingħajr protezzjoni għal dak il-jum. Iktar ma jkun għoli, iktar ir-riskju. L-aghaz hinijiet huma dawk ta' bejn l-10 am u l-4 pm.

## IT-TARKA

- Naqqas kemm tista' li toqgħod għax-xemx f'dawn il-hinijiet.
- Bħala regola, jekk id-dell tiegħek ikun iqsar minnek, ifisser li inti iktar f'riskju mix-xemx u għalhekk sib post delli kemm tista'.
- Ilbes kappell jew beritta u nuċċali tax-xemx li jifiltru l-UV u tinżax il-hwejjeġ.
- Uża sunscreen li jkun fih mill-inqas Sun Protective Factor (SPF) 15. Dan jista' jitla' sa SPF 100 li huwa l-iktar protettiv. Wara l-ghawm, erġa' applika s-sunscreen.
- Ixrob ilma biżżejjed meta tkun fis-shana tax-xemx blex tnaqqas ir-riskju ta' Heat Stroke.

Nawguraw li din il-forma ġdida ta' din il-marda komuni ma sseħħ u li jekk isseħħ inkunu preparati għaliha.

## Nixtiqilkom is-saħħa u xxemxu bil-għaqal!

*Jekk għandek xi diffikultà fuq x'informazzjoni li sibt fuq dan l-artiklu, ikun siewi li tkellem lit-tabib tiegħek sabieħ tiċċaraha. •*



# IS-SELF

**Fid-dinja ta' illum, fejn il-konsumiżmu kiber hekk kif jaħdem iżjed u jaqla' iżjed, jibqa' żgur il-fatt illi dan il-fenominu sploda minħabba r-riklamar sfrenat fil-media internazzjonali. Din hija r-realtà illum u ftit minna nistgħu naħarbuha. Hekk kif kulhadd jixtieq dejjem jakkwista iżjed, il-flus jew in-nuqqas tagħhom isiru *sine qua non* – niddejjem u nixtri. Dan sar qisu xi proverbju ġdid. Filosofija moderna li ftit pajjiżi, almenu fid-dinja moderna tal-punent, jistgħu jwarbuha.**

## KIF SE NIDDEJNU?

Jekk xi hadd irid jixtri dar jew propjeta' u m'ghandux flus biżżejjed, iżda ghandu salarju fiss u jaqlagħha tajjeb jista' jmur il-bank u jissellef sa 80% u ġieli anki 90% tal-prezz tal-fond li jixtieq jixtri. Ovvjament is-self li jiehu jrid jġi mħallas lura bl-imghax ta' massimu ta' 8% fuq perjodu twil ta' mhux aktar minn 35 sena. Il-bank jew entità oħra finanzjarja li tkun se tagħti s-self, tkun trid tkun żgura illi dan is-self effettivament se jithallas lura u dan peress illi żzomm dak li jgħidulu **Ipoteka Speċjali, Ipoteka Ġenerali u Privileġġ Speċjali** fuq l-istess fond li se ikun jinxtara. B'hekk, jekk Alla ħares qatt min jissellef ma jasalx fll-pagamenti ta' kull xahar, il-bank dejjem għandu "jedd" fuq il-fond inkwistjoni u fl-aġar ipotezi, jista' jġieghel li l-fond jinbiegħ u mill-flus li jġib jithallas dak li jkun għadu dovut lilu.

Wiehed però jista' flok jmur il-bank biex jissellef, jixtri xorta l-fond mingħand is-sid u jhallas lura s-somma dovuta "bin-nifs" jġififieri, l-ammont bilanċjali tal-prezz jithallas direttament lis-sid b'pagamenti



ta' tant fix-xahar jew fis-sena, bl-imghax sa massimu ta' 8% fis-sena jew mingħajr imghax skond il-ftehim sakemm jithallas lura s-self kollu. Is-sid dejjem ikollu d-dritt ta' privileġġ speċjali fuq il-fond mibjugħ biex jissalvagwardja l-hlas puntwali ta' l-ammont bilanċjali dovut lilu. Meta s-self isir fuq xiri ta' propjeta' permezz ta' bank kummerċjali, dan irid isir dejjem f'forma ta' kuntratt pubbliku fil-preżenza ta' nutar. Jekk però xi hadd irid jissellef somma flus mingħand xi persuna privata għal kwalunkwe raġuni, l-istess self jista' jsir f'forma iżjed sempliċi ta' "skrittura privata" preferibbilment għand nutar jew avukat, illi jkunu jistgħu jkunu x-xhieda ta' dan il-ftehim. Ir-rekwiziti jibqgħu dejjem:

- l-identità ta' min qed jislef u min qed jissellef,
- l-ammont misluf,
- iż-żmien li fih irid jithallas lura s-self u
- ir rata ta' imghax, jekk se jkun hemm interessi dovuti fuq l-ammont hekk misluf.

Wiehed dejjem irid jkun żgur illi meta jithallas lura d-dejn, għandu jara li l-ipoteka jew privileġġ li jkun hemm irregjistrat kontra min ikun inkorra d-dejn, tiġi kancellata min-nutar, f'każ illi d-dejn kien sar b'kuntratt. Fil-każ ta' skrittura privata, dikjarazzjoni ffirmata mill-partijiet quddiem nutar jew avukat, illi d-dejn thallas kollu, tkun biżżejjed. •

# Viżta franterna lill-Aħwa Missjunarji Kapuċċini fil-Viċi Provinċja fil-Kenja mill-Provinċjal Fr Joe Alessandro OFM Cap (1) 10-28 ta' April 2005

Fr Joe Alessandro OFM Cap, Provinċjal, żar lill-Viċi Provinċja tal-Kenja għall-ewwel darba minn mindu nħatar bħala Provinċjal, f'Mejju 2004. Mal-wasla tiegħu f'Nairobi sab jilqgħuh lill-Viċi Provinċjal Svizzeru, Fr Isidor Peterhans u lill-Fr George Bezzina.



Il-Patrijiet missjunarji Maltin (Fuq quddiem) Hilary Abela, Maurice Cassar, George Bezzina, Joe Alessandro – Provinċjal, John Cassar. (Fuq wara) Emmanuel Barbara, Joe Galea, Spiridione Galea u Pubblio Mair.



Il-missjunarji Kapuċċini Maltin fil-Kenja, li l-ghadd tagħhom jilhaq għal għaxra huma mqassmin hekk:

**Westland Nairobi**

Emmanuel Barbara u Publio Mair

**Garissa (Djoċesi)**

I-Isqof Mons. Pawlu Darmanin

**Garissa (Parroċċa)**

John Cassar

**Hola**

Spiro Galea u Joe Galea.

**Malindi (Djoċesi)**

L-Isqof Mons. Francis Baldacchino.

**Msebaha**

George Bezzina


**Mpeketoni**

Hilary Abela u Maurice Cassar

Il-Viċi Provinċja fil-Kenja hija mifruxa fi tliet djoċesijiet: Nairobi, Garissa u Malindi. Imqassmin f'dawn id-djoċesijiet insibu total ta' 71 Franġiskan Kapuċċin bejn Professi Perpetwi, Temporanji u fil-formazzjoni tal-bidu.

Iż-żjara tal-Provinċjal Fr Joe Alessandro bdiet fil-parroċċa ta' Ruiru, djoċesi ta' Nairobi. Din il-parroċċa hija mmexxija mill-Kapuċċinj Kenjani. Ruiru jaf l-ewwel preżenza Franġiskana Kapuċċina lill-Patri Francis Baldacchino, illum Isqof tad-Djoċesi ta' Malindi.

Ruiru jiġbor fih preżenza tas-Sorijiet Uljed il-Qalb ta' Ġesù li jmessxu Kindergarten, skola primarja u dar tal-Postulanti, kif ukoll żewġ membri tas-soċjetà tal-MUSEUM li jmessxu Preca College (skola tas-sinjara). Il-viżta ta' Fr Joe Alessandro akkompanjat kontinwament minn Fr Isidor Peterhans, il-Viċi Provinċjal, dahlet fir-raba' jum tagħha fid-Djoċesi ta' Garissa. Il-Knisja fid-djoċesi ta' Garissa hija stabbilita f'ħames parroċċi mbegħdin sew minn xulxin u li wħud minnhom huma kbar u b'diversi out-stations. Dawn jinsabu f'Garissa, Hola, Bura-Tana, Wajir u Mandera.



L-ewwel Isqof ta' din id-Djoċesi, li twaqqfet 21 sena ilu, huwa Mons. Pawlu Darmanin. Huwa kien ġie bhala missjunarju fil-Kenja fil-1981, wara li serva fil-Provinċja bhala Ministru Provinċjal mill-1974 sa l-1980.

Bhala assistent għall-Isqof Mons. Darmanin hemm Br John Cassar. Huwa jgħinu fix-xogħol ta' kuntatti mal-missjunarji fid-djoċesi. Ippubblika għall-ewwel darba d-Direttorju tad-Djoċesi fl-2004 u din is-sena beda jzomm lill-missjunarji nformati b'dak li jkun qed jiġri fid-djoċesi permezz ta' Newsletter. Mhux l-ewwel darba li jiġi mitlub imur f'parroċċi oħra tad-djoċesi biex jgħinohom fis-sistema tal-kompjuters.



Br John huwa mpenjat f'hidma pastorali fiż-żewġ out-stations ta' Madogo u Mororo fejn jara li jsiru l-laqgħat tas-Small Christian Communities u l-klassijiet tal-katekiżmu u jżur lill-istudenti kattoċiċi fl-iskola sekondarja ta' Madogo. Mill-1999 qed jipubblika fuljett għall-kattoċiċi li johroġ kull xahrejn bl-isem ta' Sauti ya Mwenzi (Lehen is-Sieheb).

Br John huwa kuntent f'dan ix-xogħol li qed jagħmel. L-isqof mhux biss għandu għajna minn Br John imma wkoll wens tajjeb

Hola kienet tappa oħra fil-programm taż-żjara tal-Provinċjal, Fr Alessandro, fil-Viċi Provinċja tal-Kenja. Hawn Itaq' ma' Patri Spiro Galea u Fr Joe Galea, il-Kappillan ta' Hola għal dawn l-aħħar 28 sena u s-seba' out-stations tagħha. Flimkien mal-missjunarji Maltin jiffurmaw il-fraternità Kapuċċina f'Hola hemm erba' Kenjani. Fl-istess compound tal-knisja hemm ukoll dar tas-Sorijiet tal-Kongregazzjoni, Sisters of St Joseph of Tarbes

Fil-parroċċa kollha hemm wiehed u tletin Small Christian Community li l-mexxejja ta' kull komunità minn dawn jiltaqgħu darba fix-xahar biex jipplanaw għax-xahar li jkun ġej. Bħala għajna għalihom Fr Joe jipubblika fuljett darba fix-xahar bl-isem ta' MWANGA, jiġifieri "Dawl", li fih ikun hemm skemi ta' tagħlim għal kull ġimgha tax-xahar, riferenzi għall-qari fil-quddies tal-Hdud, attivitajiet għal matul dak ix-xahar u xi aħbarijiet tal-parroċċa.

Inizzjattiva li harġet min-nies lokali hija li darba fix-xahar, fejn ikun imiss, isir lejl shih ta' talb min-nisa, b'Rużarju meditat, qari, talb u kant. Għal matul din is-sena Ewkaristika, qabel jibda dan il-lejl ta' talb, tiġi ċelebrata l-quddies filgħaxija. Hija inizzjattiva li jagħmlu hafna għaliha minkejja li titlob sagrificcju mhux zghir minn dawk li jattendu, speċjalment jekk ikunu ġejjin minn irhula 'l bogħod.

F'dik li hi hidma pastorali, il-missjunarji huma kollha mpenjati u jaħdmu hafna flimkien u bi programm tajjeb. Dwar l-aspett soċjali tal-hidma ta' Patri Spiro u Fr Joe, hemm diversi proġetti li huma f'idejhom:

## TQASSIM TA' IKEL

Ikel li jasal mill-World Food Programme irid jitqassam lil madwar 50,000 ruħ f'diversi rhula tad distrett. Dan il-proġett jitleb monitoraġġ kbir, hlasijiet ta' burdnara, sewwieqa, monitors, watchmen, flimkien ma' hafna laqgħat ma' l-anzjani ta' kull villaġġ u rapporti dettaljati lid-donaturi.

## PROĠETTI TA' BINI

Għadu kemm tlesta l-bini ta' skola primarja u diġà hemm erba' klassijiet bl-istudenti f'din l-ewwel sena li

fethet u hemm erba' klassijiet oħra lesti biex jirċievu fihom studenti ġodda fis-sinjura li ġejjin. Kull ma jonqos huma xi bankijiet għat-tfal li għad iridu jidhlu.


## EMMAUS

Beda x-xogħol fuq knisja ġdida, tonda u kbira li tkun kapaċi tesa' l-insara tal-villaġġ Emmaus, li b'kollox jgħoddu mat-800 ruħ. Il-Provinċjal, Fr Joe Alessandro, bierek u qeghed l-ewwel ġebbla ta' din il-knisja nhar il-Hadd, 17 ta' April 2005.



- Hemm il-hsieb li tinbena skola sekondarja kif ukoll Ċentru tas-Sahħa li jiġbor fih klinika, faċilità għal-laqgħat ta' infermiera, health carers u attivitajiet oħra marbutin mas-sahħa.
- Dawn l-erba' proġetti huma kollha għall-villaġġ ta' Emmaus fejn il-Patrijiet Joe u Spiro qegħdin jiehdu hsieb il-bini. Il-missjunarju Spanjol, Josè Luis Orella, li huwa saċerdot kif ukoll tabib, qed jiehu hsieb it-tmexxija ta' l-iskola u 'l quddiem tal-Ċentru tas-Sahħa.
- Proġett iehor huwa dak li diversi benefatturi minn Malta jisponsorjaw lit-tfal f'dik li hija edukazzjoni u lill-familji tagħhom f'dak li jkollhom bżonn għall-hajja u għas-sahħa. Dan il-proġett qiegħed bejn il-parroċċa ta' Hola u l-Uffiċċju tas-Segretarjat tal-Missjoni fil-Provinċja f'Malta.
- Proġett iehor huwa dak li jghin lin-nies biex jaħdmu r-raba' tagħhom billi jipprovvidhom pompi u ilma mix-xmara għat-tisqija.
- Patri Spiro waqqaf proġett fuq l-istess compound tal-Missjoni biex, barra li jgħallim lin-nies kif irabbu l-bhejjem u jkabbro l-prodotti agrikoli, iservi fl-istess hin bhala għajna għall-hajja tal-fraternità. •

## LEJN ALLA BL-ISPORT (14) IT-TAHRIG FL-ISPORT



**Kwalunkwe attività sportiva tehtieg taħriġ kontinwu. Ma tistax tilgħab tajjeb u tirbaħ jekk ma titharriġ fid-dixxiplina sportiva favorita tiegħek. Dan it-*training* irid isir bis-serjetà, b'rieda soda u determinazzjoni kbira. Mill-esperjenza tiegħi fil-coaching, naf biżżejjed, li mhux kull min jattendi għat-taħriġ jiehu l-benefiċċju kollha tiegħu; dan għaliex xi wħud ma jimpenjawx ruħhom biżżejjed f'dak li jkunu jagħmlu. Naturalment, dawn l-istess nies jieħdu għalihom meta l-kowċ ma jinkludihomx fit-tim għal xi logħba. Hija biss il-motivazzjoni tar-rebħ li ġġiegħel lill-players jieħdu t-taħriġ bis-serjetà u għalhekk, il-kowċ dejjem jagħžel lil dawk li jkunu stinkaw biex itejbu il-prestazzjoni tagħhom biex it-tim jirbaħ. Mhux kemm nittrenjaw iżda kif nittrenjaw li hu importanti.**

F'Nehemija (4:6) insibu passaggj relevanti hafna għal dak li għedt rigward it-taħriġ fl-isport: *"Għalhekk bnejna l-hajt; u l-hajt ġie komplut għax in-nies riedu jahdmu"*. Immaġina bidwi li jhaddem lil xi hadd biex johodlu hsieb l-annimali li jkollu fir-razzett. Dan il-bniedem jidhol għax-xogħol fis-sitta ta' filgħodu, jiehu l-kafe, jogħnos xi f'it sas-seba' u mbagħad imur jara l-annimali. F'xi l-għaxra jiehu kafe u forsi wara jmur jitma' lill-bhejjem. Jiekol f'nofs in-nhar u jorqod siegħa. Jerġa' jagħmel ir-ronda u jagħti lill-annimali jixorbu. Jaslu l-hamsa ta' filgħaxija u jitlaq lejn id-dar. Jiġi s-sid u jara li l-hmieġ ma tnaddafx, il-baqar mhux maħluba, il-qzieqes mitluqin fuq tiben maħmuġ. Ma nagħtitx tort lis-sid li jċempel lil min suppost kellu jiehu hsieb dan kollu biex jgħidli li l-għada jista' ma jmurx għax-xogħol. Dan il-bniedem, veru li s-siġhat tiegħu għamilhom fir-razzett, imma xogħol f'it li xejn għamel.

Kultant ahna wkoll naġixxu l-istess. Immorru għas-servizzi reliġjużi, ngħidu r-rużarju u kultant naqraw xi haġa spiritwali. Dawn affarijiet tajbin u għandhom isiru, imma mhux wara nahlu l-hin tagħna mixhutin fuq sufan naraw it-T.V., irrispettivament mill-programmi li jkunu jixxandru; jew nokkupaw ruhna f'xi attività rekreattiva għal hafna siġhat u ninsew inżuru lil min għandu bżonna; ninsew nuru li ahna nsara meta nkunu fil-kumpanija tal-hbieb. Ninsew għal kollox li Alla poġġiena fl-għalqa tiegħu biex nahdmu. Ir-rekreatzjoni hi importanti, imma ma għandhiex issir l-għan tal-hajja tagħna. Fit-*training* il-kowċ dejjem jipprova jagħmel hiltu biex iżomm lill-players tiegħu motivati u anki jagħti ċertu hin ta' mistrieh. Dawk li jridu mistrieh il-hin kollu jistgħu jibqgħu d-dar.

Alla halaqna biex nahdmu skond il-kapaċitajiet tagħna. Mhux se jiġġudikana fuq kemm ngħidulu li nhobbuh, imma fuq ix-xogħol li jkun qabbadna naghmlu speċjalment bl-opri tal-hniena, kif qalilna hu stess. Il-kowċ ma jilgħabx lil min jidilku bix-xaham, kif ngħidu fil-Malti, imma lil min ikun stinka waqt it-*training*. Tiskanta u kultant huwa ta' skuraġġiment tara nies li suppost li huma devoti jqattgħu hinhom jagħmlu kollox barra x-xogħol li Alla jridhom jagħmlu. Il-qdusija tagħna nsibuha fil-qadi ta' dmirna skond il-volonta tal-Mulej. L-affarijiet reliġjużi l-oħra jgħinuna biex nilhqu dan l-għan ewlieni tagħna.

Innutaw il-kliem ta' Nehemija: *"Għax in-nies riedu jahdmu"*. Mela jiddependi minna jekk il-Mulej jagħzilniex biex inkunu fit-tim tiegħu. Jekk nirsistu nintagħzlu jekk le jhallina fuq il-bank, kif ngħidu fil-futbol. •



## IL-HIDMA PASTORALI MAL-MORDA F'SANTA KLARA

Aspett ferm mehtieg fil-hidma pastorali li qed inwettqu mal-morda huwa l-formazzjoni inizjali u permanenti ta' l-agenti ta' din il-pastorali. F'bidni bhal din ma jistax ikun li tibqa' ta' dem fuq livell tad-dilettanti. Jehtieg li kemm jista' jkun inkunu professjonali. Huwa ghalhekk li l-Kummissjoni Djoċesana tiehu hsieb torganizza laqgħat ta' formazzjoni tal-bidu għall-Viżitaturi tal-Morda u Ministri tat-Tqarbin ġodda. L-Isqof tad-djoċesi ma jagħti lil hadd il-mandat sabiex ikun viżitatur tal-morda jew ministru tat-tqarbin qabel ma jgħaddi mill-korsijiet li nagħtu. Dawn huma obligatorji. Huma korsijiet ta' ġimgħa shiħa fejn jingħataw konferenzi b'relazzjoni kemm max-xogħol pastorali li jwettqu l-viżitaturi tal-morda kif ukoll ma' dak li jwettqu l-ministeru tat-tqarbin. Nieħdu hsieb norganizzaw ukoll korsijiet speċjali ta' formazzjoni permanenti għaż-żewġ kategoriji msemmija u mhux inqas għat-tobba u nurses kattoliċi speċjalment dwar it-tagħlim etiku-morali-mediku li tippreżentalna l-Knisja Kattolika. Dan huwa aspett li nişqu hafna fuqu mat-tobba u nurses kattoliċi għaliex fil-korsijiet akkademiki tagħhom, fi Stat ateu bhalma huwa Kuba, dawn il-valuri ma jiġux mgħallma.

# IL-HIDMA PASTORALI TAS-SAHHA FIL-KNISJA KUBANA

## FORMAZZJONI

Mal-korsijiet li nagħtu fuq livell ta' formazzjoni pastorali ma nonqsux li nagħtu wkoll formazzjoni reliġjuża u spiritwali. Darbejn fis-sena jiġu organizzati żewġ irtiri. Wieħed fir-Randan u l-ieħor fl-Avvent, għall-agenti tal-Pastorali tas-Sahha fid-Djoċesi tagħna. Kull pareticipant li jattendi għal mhux inqas minn 70% tal-konferenzi li jsiru tingħata diploma ta' parteċipazzjoni.

Ma' dawn il-korsijiet ta' formazzjoni l-Kummissjoni Djoċesana tal-Pastorali Assistentzjali tas-Sahha tiehu hsieb tippubblika żewġ rivisti.

L-ewwel waħda li jisimha "SENOR, TU AMIGO EST ENFERMO - ALIVIO" - li bil-Malti tfisser "Mulej, il-habib tiegħek huwa marid - farah" (huma kelmiet li nsibu fl-Evanġleju ta' San Gwann 11:3, f'relazzjoni mal-qawmien ta' Lazzru, il-habib ta' Gesù). Din ir-rivista ċkejna li tiġi ppubblikata kull xahar kien ta' bidu għaliha huna Patri Francis Baldacchino - illum Isqof ta' Malindi, fil-Kenja, matul is-sena li għadda hawn f'Santa Klara, bħala missjunarju. Fi żmien Mons. Francis, din kienet rivista parrokkjali limitata biss għall-parroċċa ta' Santa Anna, iżda illum b'decizjoni ta' l-Isqof hija


rivista djoċesana. Hija rivista li għandha l-ogħla numru ta' ċirkulazzjoni u hija mmirata prinċipalment għall-morda. Dawn ikunu jistennwha minn xahar għal ieħor u dejjem isibu fiha xi kelm ta' faraġ u għajnunja.

It-tieni rivista ppubblikata mill-Kummissjoni Djoċesana P.A.S. jisimha "ETHOS". Din hija rivista ppubblikata fuq livell akkademiku u xjentifiku. Hija mmirata aktar għall-formazzjoni u informazzjoni tat-tobba u nurses kattoliċi. Il-maġġoranza tal-kittieba huma l-istess tobba li kull tliet xhur jagħtu l-kontribuzzjoni tagħhom f'artikli li jolqtu l-qasam etiku-mediku-morali tas-sahha. Hija rivista li tiġi mqassma mhux biss lill-agenti pastorali fil-qasam tas-sahha fid-djoċesi ta' Santa Klara, imma wkoll

jitolbuhielna tobba u nurses barra mid-djoċesi tagħna.

Permezz ta' dawn iż-żewġ rivisti għandna f'idejna mezz ta' komunikazzjoni sabiex inżommu kuntatt kontinwu fuq livell ta' informazzjoni u formazzjoni kemm mal-morda tagħna kif ukoll ma' l-agenti pastorali fil-qasam tas-sahha. Fiċ-ċirkustanzi li ninsabu fihom ġewwa Kuba mhuwiex faċli li żżomm żewġ ppubblikazzjonijiet. Dan kollu jsir bil-photocopier u jitqassmu bl-idejn. Permess sabiex nippubblikaw dawn ir-rivisti min-naħa ta' l-awtorità ċivili m'għandniex, imma huma jafu u jittolleraw, kif ngħidu ahna l-Maltin: "jagħlqu għajnejhom"; l-importanti li fl-artikli li nippubblikaw ma nidhlux f'politika. •





## Kariżma Franġiskana MSALLBIN MA' KRISTU (4)

**Xewqa li wiehed jghix ta' fqir fuq il-passi ta' Kristu fqir twasslet lil Franġisku minn missirijiet il-knisja u l-Monakiżmu u baqgħet predominanti bejn is-sekli IX – XIII, sa ma saret l-emblema Franġiskana u spiċċat biex maż-żmien, anki f'ċerti oqsma li baqgħu jappellaw għalihom infushom bl-isem ta' Franġiskani, għalhom bħal libsa tal-karti taħt xaba' xita qalila.**

### IL-FAQAR TA' SAN FRANĠISK

Dan il-qaddis, personifikazzjoni tal-faqar Evangeliku, qatt ma għażel il-faqar bħala għan ma' relazzjoni bejn habbàr tas-sultan il-kbir u Kristu fqir. Wara li ċahad għall-ghata kollu ta' ġismu u għall-protezzjoni paterna, u tlibbes b'ghata fqir forma ta' salib, fil-kampanja beda l-avventura tiegħu ta' fqir ta' Alla. Hemm iltaqa' ma' xi hallelin li għall-mistoqsija tagħhom "Min int?" wegibhom, "Jien il-qaddej tas-sultan il-kbir". Bla ma hasbuha darbtejn tawh xebgħa u waddbuh f'hofra mimlija silġ u borra. Meta dawn telqu, qabeż 'il barra mill-hofra u mimli ferh kompli jkanta b'lehen għoli u jfahhar 'l Alla bħala l-hallieq tal-holqien kollu. Għal ksieh li jxoqq l-ghadam, għall-faqar assolut, għall-baħħ ta' l-ambjent (bosk) u għall-insulti u s-swat li qala' mingħand il-hallelin, Franġisku wiegħeb b'kant ferhan, imġiba li nistħu nqisuha bħala l-ewwel blanzun tal-'ferh perfett'.

### GHERUSIJA MISTIKA

Hafif u lvent bħal ghasfur u hieles mill-irbit ta' kull ġid materjali, ta bidu għall-għerusija mistika mas-Sinjura Povertà, għerusija li biha baqa' ġelosament marbut magħha sa mewtu, għax hadd qablu jew warajh ma hareġ jixbah perfettament daqsu lil Kristu fqir. Prova ta' dan insibuha fit-Testament iż-Żgħir iddettat minnu fl-1224 lil Fra Beneditt minn Prato, f'lejl li fih hassu se jmut b' emoraġija li ġarrab, testament li fih insibu tliet hwejjeġ marbuta ma' qalbu; li wliedu jibqgħu jhobbu 'l xulxin kif habbhom hu, li jkomplu jistmaw u jharsu lis-sinjura tagħna, jiġifieri l-imqaddes faqar; u li jibqgħu dejjem sudditi u leali lejn l-Imqaddsa Knisja Ommna. Tant tghannaq mal-faqar għoli Evangeliku li kien jirrifjuta xi stedina għall-ikel u jippreferi jtaffi l-eżiġenzi tal-ġuh b'dak li jaqla' mill-karità li jibqagħlhom in-nies. •





# IL-HAMES KOLONNI TA' L-ISLAM

**Il-Kreditu Islamiku huwa mibni fuq hames kolonni**

- 1. Iman - Twemmin.**
- 2. Salah - It-Talb.**
- 3. Zakah - L-Ghoti ta' karità.**
- 4. Is-Sawm.**
- 5. Hajj - Il-Pellegrinagg.**

## L-EWWEL KOLONNA IMAN - TWEMMIN

Il-Musulman jemmen f'Allah, li hu Wiehed, Gholi u Etern, Infnit u Qawwi, Hanin u Kompassjonevoli, Hallieq u Jipprovdi.

Il-fidi titlob fiducja u tama f'Allah, li wiehed jogghod għar-rieda tiegħu u jistenna l-ghajnuna tiegħu.


Huwa jemmen f'dawk kollha li ġew mibghuta. Il-Kur'an isemmi l-ismijiet ta' 25 minnhom. Uhud minnhom huma: Noe, Abraham, Iżmael, Iżakk,

Ġakobb u t-tribujiet, Mose, David u Isa (Ġesù). Dawn kollha kienu bnedmin li jispiċċaw. Lilhom Allah għazel u tahom missjoni li jirrevelaw ir-rieda tiegħu permezz tal-kelma u l-ghegubijiet. Muħammad mhux biss huwa l-aħħar wiehed, imma wkoll il-ġieħ u s-siġill tagħhom ilkoll.

Fuq ix-xhieda ta' dawn il-mibghuta, il-Musulman jemmen fir-revelazzjonijiet t'Allah u fil-Kotba Mqaddsa kollha. Dawn huma: it-Torah (il-Ktieb tal-Liġi), il-Ktieb tas-Salmi, u l-Kotba ta' l-Evangeli. Imma għalkemm jemmen fihom, ma jaqrahomx u lanqas jimxi fuqhom għax jgħid li jew m'humieħ dawk oriġinali jew li huma mbagħbsa, mibdula jew inkella li m'humieħ shaħ. Jibza' wkoll li forsi għad hemm Kotba Mqaddsa oħra li kemm il-Lhudi u kemm in-Nisrani għadhom ma jafux bihom.

Il-Kur'an isolvilu din il-problema għax dan ma ġieħ miktub mill-bnedmin, imma minn Allah. Għalhekk dak kollu li fil-Kotba Mqaddsa l-oħra jaqbel ma' dak





li hemm fil-Kur'an, huwa aċċettat bħala verità divina, imma dak kollu li ma jaqbilx miegħu għandu jiġi miċħud jew inkella miżmum.

Il-bniedem tal-Kur'an jemmen ukoll fl-aṅġli. Għalih huma esseri spiritwali u sbieħ, li min-natura tagħhom m'għandhom xewqat ta' xejn jew bżonn ta' ikel, xorb inkella irqad. Huma jaqdu 'l Allah lejl u nhar. Huma hafna fil-ġhadd u kull wieħed minnhom għandu hidma partikulari.

Il-Musulman ta' veru jemmen u jistenna l-ġudizzju fl-aħħar jum. Id-dinja xi darba jew oħra trid tispicċa u l-mejtin iqumu għall-ġudizzju ta' l-aħħar. L-ewwel li jqumu mill-imwiet ikunu l-irġiel. Kull ghemil, kull hsieb, kull kelma, kollox jiġi mniżżel biex fl-aħħar jum jinkixef kollox u jinghata l-premju lit-tajbin u l-kastig lill-hżiena. Hadd m'għandu jaħseb li mhux se jkun iġġudikat u mogħti l-ġenna nkella l-infern.

Dwar l-għerf u l-pjan t'Allah għad-dinja u għall-bniedem, il-Musulman iżomm li hu għandu jkollu fidi qawwija f'Allah u jilqa' kollox minn idejh. Dan ma jzommx lill-bniedem milli jagħmel pjanijiet għalih, imma fl-aħħar mill-aħħar dawn iridu jkunu skond l-għerf u l-pjan tiegħu.

Allah huwa l-hallieq tal-holqien kollu. Bħala ras ta' dan il-holqien insibu lill-bniedem għax ġie maħluq 'il fuq minn kull hlejqa oħra billi ġie mogħti l-hsieb, spirtu, u qawwa li bihom jaħdem. Il-fatt li Allah għazel minn fost il-bnedmin il-mibgħutin tiegħu juri li l-bniedem huwa kapaċi u denn li jkun fdat minnu. Naturalment kull bniedem jitwieled "musulman", jiġifieri skond ir-rieda t'Allah.

Il-bniedem ta' l-Islam jitwieled mingħajr id-dnub tan-nisel. Kull bniedem huwa responsabbli għalih innifsu. Għalhekk meta Adam dineb hu kien responsabbli tad-dnub tiegħu u allura kellu jipatti għad-dnub tiegħu. Mod ieħor kien ikun ifisser li bħallikieku Allah ma kienx kapaċi jaħfirlu u allura kellu jagħmel li xi hadd kellu jifdih. Dan, għall-Musulman, imur kontra il-hniena u l-ġustizzja t'Allah u kontra l-attribut tiegħu tal-maħfra u l-qawwa li jahfer.

Għalhekk huma ma jaċċettawx il-fidwa tal-bniedem u tad-dinja bil-mewt u l-qawmien ta' Ġesù Kristu. Għalihom il-passjoni u l-mewt ta' Ġesù tmur kontra l-hniena divina t'Allah.

Jekk il bniedem hu responsabbli tad-dnub tiegħu, hekk ukoll huwa responsabbli tas-salvazzjoni tiegħu taht il-harsien t'Allah. Dan ifisser li l-bniedem biex isalva jrid jgħaqqad flimkien il-fidi u l-ghemil. Il-fidi mingħajr l-ghemil hija nieqsa, daqskemm huwa nieqes l-ghemil mingħajr il-fidi.

Dan ifisser li l-bniedem għandu jgħix fuq dak li jgħidlu l-Kur'an u t-Tradizzjoni ta' Muhammad.

Il-Kur'an huwa l-kelma t'Allah lil Muhammad. It-Tradizzjoni ta' Muhammad hija l-interpretazzjoni prattika tal-Kur'an. Il-missjoni ta' Muhammad kienet li jgħaddi l-Kur'an kif irċevieh, ifissru u jqiegħdu fil-prattika.

Il-fidi tiegħu, il-Musulman, jgħixha billi jaqdi u jobdi lil Allah. Dan jista' jagħmlu biss kemm-il darba jagħti widen għat-tagħlim ta' l-aħħar 'profeta' Muhammad. •



# ROKNA GHAT-TFAL

Tfal, din hi rokna għalikom.  
Sibu l-kliem mitlufin.

## Mill-Atti ta' l-Appostli

ALESSANDRU	NIKOLA
ANNA	PARMENA
BARNABA	PONZU PILATU
BARSABA	SAFIRA
ERODI	SAWL
ĠUSTU	STIEFNU
GAMALJEL	TABITA
HANANIJA	TEOFILU
KAJFA	TEWDA
NIKANOR	TIMON

T A B I T A I D O R E N  
 Ġ U S T U A L R T P U I  
 B A T G S N B E S R Q K  
 A N N A K T O A D W T A  
 R A K M L F I N S E I N  
 N R G A I I A E W R O O  
 A I L L J S P D F M A R  
 B F U J S F A U I N W B  
 A A O E Q W A T Z I U Q  
 P S L L A J I N A N A H  
 S A W L A R I F A S O W  
 N I K O L A N E M R A P


**Ir-rebbieh jingħata ktieb  
sabiħ. Dan jittella' bix-xorti  
mit-twegibiet tajba li jaslulna  
mhux aktar tard mill-ħmistax  
tax-xahar.**

Indirizzaw it-twegiba tagħkom hekk:  
**ROKNA GHAT-TFAL, Dawl Franġiskan,  
 Kunvent tal-Kapuċċini Floriana VLT 14.**

**Ir-Rebbieha ta' Mejju hija:  
 Mariella Fenech - Naxxar**

**Nifirħulek!**

# TISLIBA - 55



- u 19. La l-maġi u lanqas dawn. (Dan 2,27) (9)
- Din hi ta' lbnu l-maħbub. (Kol 1,13) (6)
- Idawruk biha. (Lq 19,43) (5)
- Kienu tnejn ġodda. (Imħ 15,13) (5)
- kellek tagħmel-herba. (Is 37,26) (4)
- Fajjaqni, Mulej, u hekk jġirili. (Ġer 17,14) (5)
- Biha tnixxef il-ħaxix. (Ġak 1,11) (5)
- Tkiddx lill-bniedem f'dan. (Sir 4,2) (5)
- L-ghajn qatt m'għamlet hekk. (1 Kor 2,9) (6)
- Dawn ta' Benħada. (Għam 1,4) (7)
- u 12. Biex... sewwa. (2 Tess 3,12) (6)
- Dan, bqagen u fisien. (1 Kron 20,3) (6)
- Hekk qaltihom għall-bibien. (Ġdt 13,11) (5)
- Tal-Fariżej u s-Sadducej din. (Mt 16,6) (5)
- Mhux... min elf. (2 Mak 5,5) (5)
- Qassis biex jitla' fuqu. (1 Sam 2,28) (5)
- Dan kien seħibhom fix-xogħol. (Film 1) (7)
- Ara 1. (4)
- Bla ma jkebbisuh. (1 Slat 18,23) (3)
- Prezzjuż dan. (Eż 28,17) (5)
- Tal-Maċedonja u t'hawn. (Rum 15,26) (5)

## RIŻULTAT TAT-TISLIBA TA' MEJJU:

1. Fura; 2. Partit; 3. Ġusti; 4. Xaħam; 5. Xrar; 6. Immut; 7. Travu;  
 8. Abram; 9. Rat; 10. Tfarrku; 11. u 12. Attent; 13. Negred;  
 14. Fidwa; 15. Bżonn; 16. Inbid; 17. Emmnu; 18. Imħażen;  
 19. Hadd; 20. Qum; 21. Widen; 22. Iħenn.

Ir-rebbieh jingħata ktieb sabiħ. Dan jittella' bix-xorti mit-tislibiet tajba  
 li jaslul mhux aktar tard mill-ħmistax tax-xahar. Ibagħtu s-soluzzjoni  
 tagħkom f'dan l-indirizz: **Tisliba Dawl Franġiskan, Kunvent tal-Kapuċċini,  
 Floriana - VLT 14**

**Ir-Rebbieha ta' Mejju hija:  
 Isabelle Scerri - Rabat. Nifirħulek!**

# ESPERJENZA VOKAZZJONALI TA' BR ERIC VELLA OFMCAP "META HA TKUN TIEGHEK?"



**Il-modi kif Alla jsejjah huma diversi u uniċi għal kull wieħed u waħda minna. Dan il-fatt għalija jgħodd ukoll għax meta nħares lura lejn l-istorja tas-sejha li l-Mulej joghǧbu jagħmilli nara l-mod sabiħ li hu ħadem.**

Fi ffuliti kont abbati fil-knisja tal-Kapuċċini f'Għajn Dwieli (Paola) u l-iktar haġa li baqgħet stampata ǧo mohħi hija d-dedikazzjoni li kellhom il-Patrijiet magħna l-abbatini. Haġa oħra wkoll li nixtieq insemmi hija l-fatt li peress li l-kunvent ta' Għajn Dwieli huwa d-dar tan-novizzjat kelli l-opportunità li nosserva diversi żgħażaġh fil-bidu tal-hajja reliġjuża tagħhom. Dan kollu għen biex il-Mulej jiżra' f'ija ż-żerriegħa tas-sejha Kapuċċina.

Meta spiċċajt il-form V ma tantx kelli l-hsieb li nidhol Patri. Fil-fatt kont bdejt kors ta' technician, professjoni li kienet tassew għal qalbi. Kien propju f'dan iż-żmien fejn wara li kien hemm funzjoni fil-knisja (Għajn Dwieli) ta' Professjoni temporanja ta' żewġ novizzi. Kont qiegħed inżarma xi affarijiet minn fuq l-altar u ġie l-Provinċjal ta' dak iż-żmien, Fr Philip Cutajar u qalli: "Meta ha tkun tiegħek?" Jien kont pront weġibtu: "Min jaf!" Bqajt hafna naħseb wara fuq dak il-kliem, imma bżajt li kienet xi haġa tal-mument. Imma ma kienx hekk għax dak il-hsieb baqa' jidwi ǧo mohħi u

fl-aħħar iddeċidejt li nitkellem ma' xi hadd. Għadu stampat ǧo mohħi l-ewwel darba li mort il-kunvent tal-Kalkara fejn isiru l-laqgħat tal-vokazzjonijiet u kien il-bidu ta' triq li għadni miexi fiha. Wara sentejn nattendi l-grupp tal-vokazzjonijiet waslet il-ġurnata li kelli nibda l-postulantant tiegħi (l-ewwel fażi fil-hajja reliġjuża) u dan kien is-6 t'Ottubru 1994.

L-ewwel haġa li fittixt kien li nkun naf tassew x'jitlob li tkun Franġiskan Kapuċċin u kont intqajt ma' frazi li kienet tgħid Kapuċċin għandu jkun "il frate del popolo" (il-Patri tal-poplu). Din il-frazi għadha sa llum quddiemni għax mhux biss tgħini biex inkun ta' servizz, imma tagħtini dimensjoni ǧdida ta' talb fil-hajja tiegħi.

Matul iż-żmien ta' formazzjoni kelli diversi opportunitajiet fejn nikber f'din il-haġa f'għamliet differenti t'appostolat. L-iktar waħda għal qalbi kienet meta għamilt esperjenza missjunarja fil-Kenja. Wara iż-żmien tal-formazzjoni tal-bidu waslet il-Professjoni perpetwa li kienet fl-1 ta' Novembru

2002, fejn hi opportunità oħra f'ħajti li nduq l-imħabba ta' Alla u nkompli niskopri aktar is-sejha Franġiskana.

Fil-bidu tal-konverżjoni tiegħu San Franġisk kien imur jgħin lil-lebbużi li kienu l-imwarrbin tas-soċjetà ta' żmien. Illum f'pajjiżna l-imwarrbin m'humieq il-lebbużi, imma xorta waħda hawn nies li huma mwarrbin u dan kien li wassalni biex nattendi għal kors ta' *Social Worker* fejn, permezz tiegħu, il-Mulej fetaħli triq ǧdida fil-hajja tiegħi biex inkun ma' nies li qegħdin ibatu minn dik hekk imsejha esklużjoni soċjali.

Hemm hafna aktar mument i fil-hajja tiegħi li l-Mulej għoǧbu jaħdem, imma l-aħħar haġa li xtaqt naqsam magħkom hu l-kliem ta' San Pawl fit-tieni ittra lill-Korintin: **"Dan it-teżor qiegħed għandna f'ġarar tal-fuħħar, ħalli b'hekk jidher sewwa li l-kobor ta' din il-qawwa ġej minn Alla u mhux minna" (2Kor 4:7).** Dan it-teżor għalija hija s-sejha tal-Mulej li nkun nisrani fil-qies ta' Franġiskan Kapuċċin. •

## VOKAZZJONIJIET

**Stedina** - Adorazzjoni fil-knisja tal-Kapuċċini, il-Furjana, nhar it-Tlieta, 21 ta' Ġunju u 26 ta' Lulju 2005, fis-7pm., ħalli nitolbu lil Sid il-ħsad biex jibgħat ħaddiema fl-għalqa tiegħu. Ilkoll mistiedna.

Ghin lill-Knisja u  
lill-Ordni Franġiskan  
Kapuċċin fil-Kenja  
billi tagħmel...

# BOROŻ TA' STUDJU

**BORŻA TA' STUDJU** hija offerta ġeneruża ta' Lm250 li tmur għall-ispejjeż tas-seminaristi Kenjani tagħna kollha li qegħdin ihejju lilhom infushom biex isiru reliġjużi u saċerdoti Kapuċċini.

Din tista' tinghata jew minn persuna wahda jew minn diversi benefatturi li jinghaqdu flimkien. Tista' tinghata anki f'it f'it.

Min jagħmel din l-offerta jkollu sehem kbir fil-hajja reliġjuża u saċerdotali tal-Kapuċċini Kenjani.



Għal aktar tagħrif ikkuntattja lil: P. Crispin Tabone OFM Cap,  
Segretarju tal-Missjoni, Uffiċċju Missjoni Kapuċċini, Floriana  
Tel: 2123 3874, 2123 4949, 2122 5525.